

اکتوبر ۱۹۹۳ء

# ہفت ماہ میتاق لاہور

مدیر مسئول

ڈاکٹر اسرار احمد

ملت اسلامیہ پاکستان کی خصوصی ذمہ داری  
آنے والے دور کی ایک واضح تصویر اور پاکستان کا مستقبل  
تنظیم اسلامی ڈاکٹر اسرار احمد کی زیر طبع کتاب کے چند نہایت اہم اوراق

یکے از مطبوعات

تنظیم اسلامی

# اگر آپ کسی اجتماعیت کو تباہ کرنا چاہتے ہیں

## تو

- ❖ اس کے اجتماعات میں شریک ہونے سے گریز کیجئے۔ مختلف مصروفیات کی آڑ لے کر شرکت سے بچنے کے بہانے تراشئے۔
- ❖ اگر کسی اجتماع میں شرکت کرنی ہی پڑ جائے تو دیر سے پہنچنے کی کوشش کیجئے۔
- ❖ اگر آپ کو کسی وجہ سے درس اور اجتماع کی بروقت اطلاع نہ دی جاسکے تو ذمہ دار حضرات کو سخت سست کہئے۔ بلا پرواہ اور غیر ذمہ دار ٹھہرائئے۔
- ❖ اجتماعات کے اندر ذمہ دار افسراد پر کھلے عام کڑی تنقید اور نکتہ چینی کیجئے، انتظامات پر ناپسندیدگی کا اظہار کرنا نہ مجھولئے۔
- ❖ مجھول کر بھی کسی قسم کی ذمہ داری قبول نہ کیجئے، کسی قسم کا کوئی کام ہرگز نہ کیجئے۔ ہاں کام کرنے والوں پر تنقید ضرور کیجئے۔
- ❖ اگر آپ سے کسی مسئلہ پر رائے لی جائے تو ہمیشہ اپنا نقطہ نظر پیش کرنے سے گریز کیجئے اور بعد میں لوگوں سے یہ ضرور کہئے کہ اس کام کو یوں ہونا چاہئے تھا۔ یوں نہیں۔
- ❖ اول تو مالی اعانت کبھی نہ کیجئے اور اگر مجبوراً کرنی ہی پڑ جائے تو کم سے کم دیجئے۔ مگر سہولتیں اور آسانیاں زیادہ سے زیادہ حاصل کیجئے۔
- ❖ دوسرے کی ذات پر تنقید کا سہنہری موتی کبھی اتار سے نہ جانے دیجئے، ہمیشہ دوسروں پر کچھ اُچھالنے کی تاک میں نگے رہیئے۔
- ❖ ذاتی مفاد کو ہمیشہ اجتماعی مفاد پر ترجیح دیجئے۔
- ❖ اپنے نہایت بے سادہ اور زریعہ اصولوں پر عمل کر دیجئے، انشاء اللہ آپ کم سے کم وقت سے کسی مجھے منظم تحریک کے تار و پود نہایت آسانی سے بکھیر کر رکھ دیں گے۔ !

## اور

اگر آپ کسی اجتماعیت کے ساتھ مخلص ہیں۔ اس کو روز بروز ترقی کرتے اور منظم ہوتے دیکھنا چاہتے ہیں تو لہذا ان اصولوں میں سے کسی ایک کو بھی اپنے پاس نہ چھٹکنے دیجئے۔

(بشکریہ حبیب اللہ کراچی)

جملہ رفقاء و احباب تنظیم اسلامی مطلع رہیں کہ ان شاء اللہ العزیز

تنظیم اسلامی پاکستان کا

اٹھارواں سالانہ اجتماع

جمعۃ المبارک ۲۹ اکتوبر تا اتوار ۳۱ اکتوبر ۱۹۷۳ء

قرآن اڈیٹوریم

۱۹۱۔ اے آنا ترک بلاک، نیوگارڈن ٹاؤن، لاہور میں منعقد ہوگا

● اجتماع کی پہلی باقاعدہ نشست ۲۹ اکتوبر بعد نماز عصر شروع ہوگی، تاہم تمام رفقاء کے لیے ضروری ہوگا کہ وہ صبح دس بجے سے قبل اجتماع گاہ پہنچ جائیں ● نماز جمعہ سے قبل (سارٹھے گیاہیجے) جامع القرآن، قرآن اکیڈمی لاہور میں امیر تنظیم اسلامی کا خطاب ہوگا ● اجتماع کے دوران تمام رفقاء اجتماع گاہ ہی میں قیام پذیر رہیں گے ● رفقاء کی راہنمائی اور سہولت کے لیے ۲۹ اکتوبر بعد نماز فجر تا قبل نماز جمعہ لاہور ریلوے اسٹیشن پر استقبال کمیٹی قائم ہوگا، بسوں کے ذریعہ آنے والے رفقاء بھی آسانی سے وہاں پہنچ سکتے ہیں۔

تمام رفقاء تنظیم اسلامی پاکستان کے لیے اس اجتماع میں شرکت لازم ہوگی

نوٹ: اس اجتماع میں غنائین کی شرکت کا انتظام نہیں ہے۔ البتہ ان کا سالانہ اجتماع ان شاء اللہ دسمبر میں ہوگا۔ حتیٰ تاریخ کا اعلان بعد میں کیا جائے گا۔

الاعلان: چوہدری غلام محمد، معتمد عمومی تنظیم اسلامی پاکستان

# ہدایات برائے رفقائے تنظیم

- ۱۔ براہ کرم اپنی آمد سے استقبالیہ کو مطلع کیجئے اور تعارفی کارڈ حاصل کر کے اپنے سینے پر آویزاں کیجئے۔
- ۲۔ استقبالیہ کی طرف سے آپ کے لئے جو رہائش گاہ متعین کی جائے وہیں پر قیام اختیار کیجئے۔ اگر کسی وجہ سے رہائش گاہ کی تبدیلی ناگزیر ہو تو اس کے لئے ناظم رہائش گاہ سے رجوع کیجئے۔
- ۳۔ اجتماع میں آپ کی ہمہ وقت شرکت لازمی ہے۔ اگر کسی وقت اشد ضرورت کے تحت آپ کو اجتماع سے غیر حاضر ہونا پڑے تو اپنے امیر سے اس کی اجازت حاصل کیجئے اور استقبالیہ پر اپنے جانے اور واپس آنے کی اطلاع دیجئے۔
- ۴۔ کسی بھی ایسی ناشائستہ بات سے پرہیز کیجئے جس سے اجتماع کا پاکیزہ ماحول غیر سنجیدہ یا غیر پسندیدہ ہونے کا امکان ہو۔
- ۵۔ اپنے تمام معاملات کو انجام دیتے ہوئے سنت نبوی علی صاحبہا الصلوٰۃ والسلام کو پیش نظر رکھئے اور مختلف مواقع کے لئے مسنون دعاؤں کا پڑھنا اپنے معمولات میں شامل کیجئے۔
- ۶۔ اجتماع کے تمام پروگراموں میں پوری دلچسپی، حصول علم اور طلب ہدایت کی نیت سے شریک ہوں اور بھرپور استفادہ کے لئے کاپی پنسل اپنے ساتھ رکھیں۔
- ۷۔ اجتماع کے کسی بھی پروگرام پر دیگر ضمنی کاموں کو ترجیح نہ دیجئے تاکہ آپ جس مقصد کے لئے اجتماع میں تشریف لائے ہیں وہ بھرپور طریقے سے پورا ہو سکے۔
- ۸۔ محفل کے آداب کا بطور خاص خیال رکھئے۔ اجتماع گاہ میں بے ترتیب اور ٹکڑیوں کی شکل میں نہ بیٹھیں بلکہ مل کر اور متوجہ ہو کر بیٹھئے۔
- ۹۔ موسم کے مطابق بستر اور ذاتی استعمال کی ضروری اشیاء کے علاوہ ایک پلیٹ اور کب ہمراہ لائیں۔

۱۰۔ تین یوم کے لئے زر طعام - ۷۵/- روپے فی کس مقرر ہوا ہے۔

مجاہد شمس الحق اعوان، ناظم اجتماع

وَاذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ بِهِ إِذْ قُلْتُمْ سَمِعْنَا وَأَطَعْنَا (القرآن)  
ترجمہ: اور اپنے اور اللہ کے فضل کو اور اس کے اس میثاق کو یاد رکھو جو اس نے تم سے لیا جبکہ تم نے اقرار کیا کہ ہم نے مانا اور اطاعت کی۔

# میثاق

مدیر مسئول  
ڈاکٹر ابراہیم احمد

جلد: ۲۲  
شمارہ: ۱۰  
ربیع الثانی ۱۴۱۳ھ  
اکتوبر ۱۹۹۳ء  
فی شمارہ ۵/-  
سالانہ زر تعاون ۵۰/-

## سالانہ زر تعاون برائے بیرونی ممالک

برائے سعودی عرب، کویت، بحرین، قطر، [۳۰ سعودی ریال یا ۸ امریکی ڈالر  
متحدہ عرب امارات اور بھارت  
یورپ، افریقہ، کینیڈا، نیوزی لینڈ، جاپان وغیرہ۔ ۱۱ امریکی ڈالر  
شمالی و جنوبی امریکہ، کینیڈا، آسٹریلیا، نیوزی لینڈ وغیرہ۔ ۱۴ امریکی ڈالر  
ایران، عراق، اومان، مسقط، ترکی، شام، اردن، بنگلہ دیش، مصر۔ ۶ امریکی ڈالر  
قرسیل زد: مکتبہ مرکزی انجمن خدام القرآن لاہور

ادارہ تحریر

شیخ جمیل الرحمن  
حافظ عارف سعید  
حافظ خالد محمود مختصر

## مکتبہ مرکزی انجمن خدام القرآن لاہور

مقام اشاعت: ۳۶- کے ماڈل ٹاؤن لاہور ۵۴۷۰۰۰۔ فون: ۸۵۶۰۰۳-۸۵۶۰۰۴  
سب آفس: ۱۱- داؤد منزل، نزد آرام باغ شاہراہ لیاقت کراچی۔ فون: ۲۱۶۵۸۶  
پبلشر: ناظم مکتبہ، مرکزی انجمن، طابع: رشید احمد چودھری، مطبع: مکتبہ جدید پریس پرائیویٹ لمیٹڈ

# مشمورات

- ☆ عرض احوال ————— ۷  
 حافظ عارف سعید
- ☆ تذکرہ و تبصرہ ————— ۹  
 ”تفکر و تذکر“ پر مبنی زیر طبع کتاب کے چند منتخب ابواب  
 ڈاکٹر اسرار احمد ✓
- ☆ الہدیٰ (قسط: ۸۸) ————— ۵۷  
 سیرت مطہرہ میں صبر و مصابرت کے مختلف ادوار  
 ڈاکٹر اسرار احمد ✓
- ☆ دجالی فتنے کی علامات ————— ۶۷  
 احادیث نبویؐ کی روشنی میں  
 امیر تنظیم اسلامی کے خطابات سے ماخوذ ✓
- ☆ حسن انتخاب ————— ۷۲  
 امت کی وحدت اور یکجہتی  
 مفتی محمد شفیعؒ کے مضمون کی تلخیص ✓
- ☆ خطوط و نکات ————— ۷۶  
 جدہ سے ایک خاتون کا لکرا گیا خط اور اس کا جواب
- ☆ رفتار کار ————— ۸۰  
 ملتان میں مبتدی تربیت گاہ، ایک مختصر رپورٹ

# تنظیم اسلامی کا اٹھارہواں سالانہ اجتماع

ناظم اعلیٰ تنظیم اسلامی پاکستان کا پیغام، رفقاء کے نام  
 تحریکوں کی نشوونما، ان کے ہدف اور صحیح سمت میں پیش قدمی قوموں کی زندگی میں  
 بڑی اہمیت رکھتی ہے۔ تنظیم اسلامی کسی نئی جدوجہد کی نقیب نہیں ہے، بلکہ یہ ان تحریکوں کا  
 ایک تسلسل ہے جو امت مسلمہ کی ڈیڑھ ہزار سالہ تاریخ کے دوران مختلف اوقات میں  
 اعلیٰ کلمۃ اللہ کے لئے اٹھتی رہیں اور اپنے اپنے دور کے دردمندوں میں ایمان کی شمعیں  
 روشن کرتی رہیں۔

محمد رسول اللہ صلی اللہ علیہ وسلم اور آپ کے جاں نثار صحابہ کی روشن کی ہوئی شمع کے  
 نور سے پہلے جزیرہ نمائے عرب اور اس کے بعد بحر اوقیانوس سے لے کر دریائے جیحون تک کا  
 وسیع و عریض علاقہ جگمگا اٹھا۔ چراغ مصطفویٰ کے ضوفشاں ہونے کے ساتھ ہی شرارِ بولسبی  
 اس سے ستیزہ کار ہوا، لیکن اپنے ارادوں میں ناکام و نامراد اور خائب و خاسر ہوا۔ دور نبوت کے  
 بعد ارتداد کی آندھیاں اور کفر و نفاق کے طوفان اس شمعِ فروزاں کو بجھانے کی کوشش میں سر  
 پٹختے رہے۔ پھر دورِ ملوکیت میں اس کے نور کو زمانے سے مستور کرنے کے لئے اس پر دہیز  
 پردے ڈالے گئے، لیکن سوہ شمع کب بجھے جسے روشن خدا کرے!

یہ شمع ہر زمانے میں بلو مخالف کے تھپیڑوں کا مقابلہ کرتی رہی اور ہر دور میں اللہ رب  
 العزت اس کی حفاظت کے اہتمام کے لئے اس کے پاسبن پیدا فرماتا رہا۔ چنانچہ کہیں بلا کوٹ  
 کی سنگلاخ وادی میں شہداء نے اپنے خون کا نذرانہ دے کر اسے روشن رکھا تو کہیں شیخ الحدیث  
 جیسے عظیم مہیوت نے اسے روشن رکھنے کے لئے جزیرہ عمان میں قید بندی کی صعوبتیں برداشت  
 کیں..... حتیٰ کہ مختلف راستوں کا سفر طے کرتی ہوئی یہ مشعل ”اولہک نارچ“ کی طرح  
 ایک ایسے موہ قنذر کے ہاتھ آئی جس نے اپنی تمام تر صلاحیتوں اور توانائیوں کا تیل اس  
 قدیل میں انڈیل دیا جو گھٹا ٹوپ اندھیروں میں متلاشین حق کے لئے واحد سارا تھی۔

اس مود حق کی صدا، ”مَنْ أَنْصَارِي إِلَى اللَّهِ“ پر جن لوگوں نے لبیک کہی، ان

جانفروشوں پر مشتمل افراد کے قافلے کا نام تنظیم اسلامی ہے جو اولاً پاکستان اور بالآخر پورے کربۃ  
ارضی پر نظام خلافت کے احیاء کے لئے کوشاں ہے۔

حجت عابد سے دامن بچاتے ہوئے اپنے مقصود و مطلوب کے لئے منہج نبوی پر آگے  
بڑھتے چلے جانا اور وقتی اور انتخابی کشاکش سے دامن بچاتے ہوئے ملک کے طول و عرض میں  
اسلامی انقلاب کا جھنڈا بلند کئے رکھنا اس جدوجہد کا طرہ امتیاز ہے۔

اپنے اسی سبق کو تازہ اور یاد رکھنے کی خاطر اور تنظیم اسلامی میں شامل  
اصحاب عزم و ہمت کی علمی و فکری رہنمائی اور باہمی اخوت و محبت کے  
اظہار کے لئے یہ اٹھارہواں سالانہ اجتماع ۲۹ تا ۳۱ اکتوبر منعقد کیا جا رہا  
ہے۔

پورے جوش و ولولے اور ایک عزم نولے ہوئے اس میں شریک ہوں  
اللہ تعالیٰ ہم سب کا حامی و ناصر ہو۔

ڈاکٹر عبد الخالق

ناظم اعلیٰ، تنظیم اسلامی پاکستان

### راولپنڈی میں مبتدی تربیت گاہ

شمالی پنجاب و آزاد کشمیر کے رفقاء کی سہولت کے پیش نظر وسط اکتوبر میں راولپنڈی  
میں ایک ہفت روزہ مبتدی تربیت گاہ کا انعقاد کیا جا رہا ہے۔

مقام : البدر ہوٹل کیمپس چوک راولپنڈی

تاریخ : از نماز جمعہ ۱۵ اکتوبر تا بعد نماز ظہر ۲۱ اکتوبر ۱۹۹۳ء

تمام مبتدی رفقاء کو شرکت کی دعوت ہے

الدامی : شمس الحق اعوان، ناظم حلقہ شمالی پنجاب و آزاد کشمیر



## عرض احوال

انتخابات کے انعقاد میں چند روز باقی رہ گئے ہیں اور اگرچہ بعض حلقوں کی جانب سے ایک علاقائی کماؤت ”جاٹ مراتب جانو جب تیجا ہولے“ کے مصداق الیکشن کے انعقاد کے بارے میں ابھی تک شکوک و شبہات کا اظہار کیا جا رہا ہے تاہم یوں لگتا ہے کہ انتخابات کا ہفت خزاں اب مقررہ پروگرام کے مطابق طے ہو ہی جائے گا۔ (واضح رہے کہ زیر نظر شمارہ اگرچہ اپنے طے شدہ شیڈول کے مطابق الیکشن سے قبل ہی سپرد ڈاک کر دیا جائے گا لیکن اس بات کا امکان موجود ہے کہ یہ قارئین کے ہاتھوں میں اس وقت پہنچے جب قومی اسمبلی کے انتخابات کے نتائج سامنے آچکے ہوں)

الیکشن کے نتائج کیا ہوں گے، پیپلز پارٹی کو اکثریت ملے گی یا مسلم لیگ فتح مند ہوگی، کیا قاضی حسین احمد کوئی بڑا اپ سیٹ کرنے میں کامیاب ہو سکیں گے یا ان کے اسلامک فرنٹ کا شہر بھی وہی ہو گا جو پچھلے الیکشن میں علامہ طاہر القادری کی پاکستان عوامی تحریک کا ہوا تھا، ان سوالات میں سیاسی بوجھ بھگڑوں گے لئے اگرچہ طبع آزمائی کا ایک وسیع میدان موجود ہے لیکن ہمارے لئے یہ سوالات اس اعتبار سے اپنے اندر کوئی کشش نہیں رکھتے کہ اول تو جس وقت یہ شمارہ قارئین تک پہنچے گا الیکشن کے نتائج سامنے آچکے ہوں اور دوسری اور اہم تر بات یہ ہے کہ مسلم لیگ آئندہ حکومت بنائے یا قمر فلال پیپلز پارٹی کے نام نکلے، ہماری دانست میں ان دونوں بڑی سیاسی جماعتوں میں نوعیت کے اعتبار سے کوئی فرق نہیں ہے۔ دونوں سیکولر مزاج کی حامل جماعتیں ہیں، سودی معیشت کو جاری رکھنے بلکہ مزید وسعت دینے پر دونوں متفق ہیں، ملک کو لوٹ کر کھانے، ملکی وسائل کو اپنے قبضے میں لینے اور اختیارات کے ناجائز استعمال کی دوڑ میں یہ کہنا مشکل ہے کہ ان میں سے کون آگے ہے اور کون پیچھے، اسلامی نظام کا قیام ان دونوں جماعتوں میں سے کسی کی ترجیحات میں شامل نہیں ہے، ہاں یہ ضرور ہے کہ ایک پارٹی کی جانب سے صاف طور پر اسلامی قوانین سے بیزاری کا اظہار ہوتا ہے جبکہ دوسری پارٹی نے اب تک اسلام کے نعرے اور نفاذ شریعت کے مسئلے کو محض اپنے سیاسی مقاصد کے حصول کے لئے بیساکھی کے طور پر استعمال کیا اور اب تو اس نے اس نعرے کو بھی خیر یاد کہہ دیا ہے! ----- باقی جہاں تک تیسری طاقت کے اقتدار میں آنے کے امکان کا تعلق ہے تو یہ محض نظری امکان ہے جس کا تا دم تحریر حقیقت سے کوئی دور کا تعلق بھی معلوم نہیں ہوتا، تاہم اس امکان کو اگر تسلیم کر بھی لیا جائے تو بھی ہمارے نزدیک یہ توقع رکھنا کہ پاکستان اسلامک فرنٹ برسر اقتدار آکر نظام کو بدل سکے گا اور ملک میں حقیقی اسلامی انقلاب برپا کر سکے گا، ایک خام خیالی کے سوا کچھ نہیں! یہ کام صرف وہ منظم انقلابی جماعت کر سکتی ہے جو تربیت و تنظیم کے جاں نسل مراحل سے گزری ہو، اس نے بھرپور دعوتی عمل کے ذریعے انقلاب کے لئے میدان ہموار کر لیا ہو اور جس کی جدوجہد کی اساس نبوی منہاج پر استوار ہو۔ گزشتہ انتخابات میں جب آئی جے آئی کو فیصلہ کن کامیابی حاصل ہوئی تو بعض سادہ لوح حضرات جن میں جماعت اسلامی کے بعض مفسر

کارکن بھی شامل تھے، یہ سمجھتے تھے کہ بس اسلامی انقلاب آگیا! ہم نے ان کی اس غلط فہمی کی اس وقت بھی نشاندہی کی تھی۔ اس کے بعد ان کی امیدوں کا جس طرح خون ہوا وہ سب کے سامنے ہے۔ قاضی حسین احمد صاحب نے اس سے یہ سبق تو ضرور سیکھا کہ اتحادوں کی سیاست سے کنارہ کشی کرنی لیکن انتخابی سیاست کی سابقہ ڈگر کو برقرار رکھا بلکہ اب ان کی ”کار“ پاکستان اسلامک فرنٹ کی تختی سجائے اس شاہراہ پر فرمائے بھرتی ہوئی جا رہی ہے جس پر ابھی تک جماعت اسلامی بعض رکاوٹوں کی وجہ سے کھوے کی چال چل رہی تھی جن میں کچھ شرعی رکاوٹیں بھی شامل تھیں لیکن قاضی صاحب کی کار کسی رکاوٹ کو خاطر میں نہیں لارہی۔ یہ بات تسلیم کی جانی چاہئے کہ قاضی صاحب بحیثیت مجموعی جماعت کی سابقہ پالیسی ہی کو لے کر آگے بڑھ رہے ہیں، صرف اس فرق کے ساتھ کہ ان کی رفتار سابق کے مقابلے میں بہت تیز ہے۔ گویا انہوں نے ایک زقد لگا کر جماعت اسلامی کی تحریک کو اس کے اس منطقی انجام تک پہنچادیا ہے جہاں تک پہنچنے کے لئے جماعت کو ابھی کئی سال درکار تھے۔ ہر کیف ہماری سوچی سمجھی رائے یہ ہے کہ یہ راستہ ہرگز اس منزل کی طرف نہیں لے جاتا جسے مقصود جان کر جماعت نے اپنے سفر کا آغاز کیا تھا۔ چنانچہ اسلامی انقلاب کے نقطہ نگاہ سے پاکستان اسلامک فرنٹ سے توقعات وابستہ کرنا حقیقت سے نظریں چرانے کے مترادف ہے! ----- اور ع ”علاج اس کا وہی آب نشاط انگیز ہے ساقی“ کے مصداق نفاذ نظام اسلامی کی منزل ہماری دانست میں صرف اور صرف اس انقلابی جدوجہد کے ذریعے سر کی جاسکتی ہے جس کے نمایاں خدوخال ہمیں سیرت کے اوراق میں نظر آتے ہیں!!

زیر نظر شمارے کے صفحہ اول پر قارئین کی نگاہ سے تنظیم اسلامی کے اٹھارہویں سالانہ اجتماع کا اعلان ضرور گزرا ہوگا۔ اسی اعتبار سے رفقاء تنظیم کے نام ناظم اعلیٰ کے پیغام کو بھی نمایاں طور پر پرچے میں جگہ دی گئی ہے۔ سالانہ اجتماع ہی کی مناسبت سے امیر تنظیم اسلامی محترم ڈاکٹر اسرار احمد صاحب کے نوائے وقت میں شائع ہونے والے مضامین میں سے بعض چیدہ مضامین کو شامل شمارہ کیا گیا ہے جن کے ذریعے تنظیم اسلامی اور تحریک خلافت پاکستان کا مکمل موقف بہت وضاحت سے سامنے آجاتا ہے کہ ہم خود اور ہماری جدوجہد اس وقت تاریخ کے کس مرحلے سے گزر رہے ہیں، آنے والے دور کے خدوخال کیا ہیں، اسی تناظر میں ملت اسلامیہ پاکستان کی خصوصی اہمیت کیا ہے اور اس حوالے سے کیا اخلاقی ذمہ داری ہے جو مسلمانان پاکستان پر عائد ہوتی ہے، ہم بحیثیت قوم ذلت و رسوائی اور زوال و انحطاط کے جس گرداب میں بکڑے ہوئے ہیں اس سے نجات کیونکر ممکن ہے اور اسکی عملی شکل کیا ہے؟ یہ ہیں وہ اہم ترین موضوعات جن پر امیر تنظیم اسلامی نے اب تک کے اپنے غور و فکر کا نچوڑ ان مضامین میں پیش کیا ہے۔ تنظیمی اور تحریر کی اعتبار سے یہ تحریریں ہمارے لئے نہایت قیمتی ہیں اور تنظیم اسلامی کے سالانہ اجتماع پر رفقاء کے لئے ایک نئے کاردرجہ رکھتی ہیں۔ یہ سلسلہ مضامین جس کا آغاز عید الفطر کے متعاً بعد ہوا تھا، اب عنقریب کتابی صورت میں بھی شائع کر دیا جائے گا!

# تذکرہ و تبصرہ



”آنے والے دور کی ایک واضح تصویر  
ملت اسلامیہ پاکستان کی خصوصی ذمہ داری  
پاکستان کا مستقبل  
ہماری نجات کا واحد ذریعہ: اجتماعی توبہ



ایئر تنظیم اسلامی ڈاکٹر اسرار احمد کی زیر طبع کتاب  
”سابقہ اور موجودہ مسلمان امتوں کا ماضی حال اور مستقبل“ اور  
”مسلمانان پاکستان کی خصوصی ذمہ داری“  
کے منتخب ابواب

## یہ جہنم معذور ہوگا نعمت توحید سے

عَنِ الْمُقَدِّدِ (رضی اللہ عنہ) أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ:  
لَا يَبْقَى عَلَى ظَهْرِ الْأَرْضِ بَيْتٌ مَدْرٍ وَلَا وَبْرٍ إِلَّا أَخَذَهُ  
اللَّهُ كَلِمَةَ الْإِسْلَامِ يُعِزُّ عَزِيزٍ وَذَلَّ ذَلِيلٌ، إِمَّا يُعِزُّهُمْ  
اللَّهُ فَيَجْعَلُهُمْ مِنْ أَهْلِهَا، أَوْ يَذِلُّهُمْ فَيَدِينُونَ لَهَا۔  
قُلْتُ: «فَيَكُونُ الَّذِينَ كَلَّمَهُ اللَّهُ»

(رواہ احمدی "السند" بسند صحیح)

حضرت مقداد (رضی اللہ عنہ) سے روایت ہے کہ انہوں نے نبی اکرم صلی اللہ علیہ وسلم کو یہ فرماتے ہوئے سنا:

"زوئے زمین پر نہ کوئی اینٹ گارے گا بنا ہوا گھر رہ جائے گا نہ اونٹ کے بالوں  
کا بنا ہوا خیمہ جس میں اللہ کلمۃ اسلام کو داخل نہ کر دے! خواہ کسی سعادت مند کو عزت دے کر  
خواہ کسی بد بخت کی مغلوبیت کے ذریعے۔ یعنی یا تو اللہ تعالیٰ لوگوں کو عزت عطا فرمادے گا  
اور کلمۃ اسلام کا قائل و حامل بنا دے گا یا انہیں مغلوب فرمادے گا کہ اس کے محکوم بن جائیں!"

حضرت مقداد فرماتے ہیں کہ اس پر میں نے اپنے دل میں کہا: پھر تو واقعہ دین گل کا گل اللہ ہی کے لیے ہو جائے گا!

## ”آنے والے دور“ کی ایک واضح تصویر

علامہ اقبال نبوت تو درکنار، ولایت تک کے مدعی نہیں تھے (ع” میں نہ عارف نہ مجدد نہ محدث نہ فقیہ“۱) گویا وہ صرف ایک نابغہ انسان تھے۔ اس کے باوجود ایک جانب ع” نگاہ مری نگاہ تیز چیر گئی دل وجود“ کے مصداق ان کی ژرف نگاہی اور حقیقت بینی کا عالم یہ تھا کہ انہوں نے تقریباً پون صدی قبل اس حقیقت کا مشاہدہ کہ ع” فرنگ کی رگ جلاں پنجہ یہود میں ہے“۱“ پچشم قلب کر لیا تھا جو آج پوری دنیا کو پچشم سر نظر آرہی ہے۔ اور دوسری جانب وہ ایک وژنری بھی تھے اور اپنے مستقبل کے وژن پر انہیں جو اعتماد اور یقین حاصل تھا وہ ان کے ان اشعار سے عیاں ہے کہ۔

کھول کر آنکھیں مرے آئینہ افکار میں  
آنے والے دور کی دھندلی سی اک تصویر دیکھا

اور۔

پردہ اٹھا دوں اگر چہرہ افکار سے  
لا نہ سکے گا فرنگ میری نواؤں کی تاب

مزید برآں اپنی اس مستقبل اندیشی اور ”عاقبت بینی“ میں انہیں جس قدر جذب اور اشہاک حاصل تھا وہ ان کے اس شعر سے ظاہر ہوتا ہے جو انہوں نے ہسپانیہ میں دریائے وادی الکبیر کے کنارے واقع جامع قرطبہ میں کہا تھا۔ یعنی۔

آپ روانِ کبیر تیرے کنارے کوئی  
دیکھ رہا ہے کسی اور زمانے کے خواب

اور ان کی اس ”دور بینی“ نے انہیں ”آنے والے دور“ کے جو منظر دکھائے اس پر خود اپنی حیرت اور استعجاب کا اظہار انہوں نے یوں کیا کہ۔

آنکھ جو کچھ دیکھتی ہے لب پہ آسکتا نہیں

محو حیرت ہوں کہ دنیا کیا سے کیا ہو جائے گی!

تو جب ایک غیر نبی تابعہ انسان کا عالم یہ ہے تو اس پر قیاس کرتے ہوئے غور کیجئے کہ انبیاء کرام علیہم السلام کو اللہ تعالیٰ "مَلَكُوتِ السَّمَوَاتِ وَالْأَرْضِ" کے جو مشاہدات کراتا رہا ہے اور سب سے بڑھ کر یہ کہ "مَا أَرَاكَ اللَّهُ" اور "أَرَيْنَاكَ" کا جو معاملہ نبی اکرم ﷺ کے ساتھ رہا اس کی بناء پر جو پیشینگوئیاں آپ نے مستقبل کے حوادث و واقعات کے ضمن میں کی ہیں ان کے حتمی اور قطعی ہونے میں کسی شک کا کوئی امکان کسی مذہبی ایمان کے لئے کیسے ممکن ہے؟ لیکن افسوس کہ عہد حاضر میں مادیت اور مادہ پرستی کی جو ہوائیں چلیں اور ان کے باعث جو نظریاتی اور اعتقادی فتنے خود مسلمانوں میں پروان چڑھے ان کے زیر اثر جدید تعلیم یافتہ نسل کا ایک معتد بہ حصہ ان پیشینگوئیوں کو توجہ اور اعتناء کے لائق نہیں سمجھتا اور اس "مفتونیت" کی شدت کا عالم یہ ہے کہ اب بھی جبکہ وہ حوادث و واقعات جن کی خبر دی گئی تھی نوشتہ دیوار کے مانند نگاہوں کے سامنے آچکے ہیں ان کو تسلیم کرنے سے اعراض ہی کی روش پر اصرار کیا جا رہا ہے۔

مستقبل میں پیش آنے والے واقعات میں سے سب سے یقینی اور قطعی معاملہ تو اس دنیا کے خاتمے یعنی قیام قیامت کا ہے، جسے قرآن حکیم السَّاعَةِ، الْوَأَقِعَةُ، الْقَارِعَةُ اور الحَاقَّةُ ایسے ناموں سے موسوم کرتا ہے اور جس کا کسی نہ کسی انداز میں ذکر قرآن مجید کے ہر صفحے پر موجود ہے۔ چنانچہ اس کی تصدیق تو اسلام اور ایمان کے بنیادی لوازم میں شامل ہے۔ تاہم اب سے تقریباً سو سو برس قبل جو نبی "سائڈیفک عقلیت" عالم اسلام پر حملہ آور ہوئی تھی، جس کی اساس نیوٹن کی فزکس پر تھی، اس نے قیام قیامت کو بھی موہوم اور مشکوک بنا دیا تھا اس لئے کہ اس دور کی فزکس کے مطابق مادہ حقیقی بھی تھا اور دائمی و غیر فانی بھی۔ چنانچہ یہ

۱۔ سورۃ الانعام، آیت ۷۵

۲۔ سورۃ النساء، آیت ۱۰۵

۳۔ سورۃ بنی اسرائیل، آیت ۶۰

تصور عام تھا کہ کائنات ہمیشہ سے قائم ہے اور ہمیشہ باقی رہے گی۔ یہ تو بھلا ہو آئن سٹائن اور اس کے بعد کے علماء طبیعیات کا جن کے انقلاب آفریں انکشافات کے نتیجے میں مادہ بھی تحلیل ہو کر صرف انرجی کی صورت اختیار کر گیا اور کائنات کے بارے میں بھی یہ حقائق تسلیم کر لئے گئے کہ یہ ایک خاص لمحے میں ایک ”عظیم دھماکے“ (Big Bang) کے نتیجے میں وجود میں آئی تھی (جو گویا اللہ تعالیٰ کے امر ”کن“ کی تعبیر ہے) اور ایک پھابجری کے مانند چکر لگاتی ہوئی مسلسل کھل اور پھیل رہی ہے۔ اور ایک خاص مدت کے بعد واپس برعکس سمت میں چکر لگاتی ہوئی تنگ ہوتے ہوتے بالآخر ایک نقطہ کی صورت اختیار کر لے گی، جیسے کہ متعدد کھکشاں پہلے ہی ”سیاہ سوراخوں“ (Black Holes) کی صورت اختیار کر چکی ہیں۔ چنانچہ چند ہی سال قبل ایک پاکستانی ماہر طبیعیات چوہدری بشیر الدین نے ایک کتاب بھی طبیعیاتِ قیامت کے موضوع پر ”Mechanics of the Doomsday“ کے نام سے تصنیف کر دی تھی جس میں واضح کر دیا ہے کہ پوری کائنات کی بڑی اور آخری قیامت سے قبل، جو ہو سکتا ہے کہ ابھی کافی دور ہو، اس کے جس حصے میں ہماری زمین واقع ہوئی ہے اس کی چھوٹی اور محدود قیامت واقع ہو سکتی ہے، اور کوئی عجب نہیں کہ وہ قریب ہی ہو۔ (جگر مراد آبادی نے تو نہ معلوم کس کیفیت میں یہ شعر کہا تھا: ”اربابِ ستم کی خدمت میں اتنی ہی گزارش ہے میری۔۔۔ دنیا سے قیامت دور سہی، دنیا کی قیامت دور نہیں!“ لیکن اس میں ہو سکتا ہے کہ کچھ ”توارد“ متذکرہ بالا نظریے کے ساتھ بھی ہو گیا ہو۔)

بہر حال ایمان کے نقطہ نظر سے تو اصل اہمیت قیامت کے قرب یا بعد اور اس کی ”کیکنس“ اور جزوی یا کلی ہونے کی نہیں اس کے ”یقینی“ ہونے کی ہے، اور انسان کی فوز و فلاح کے نقطہ نظر سے اس سے بھی زیادہ اہمیت کا معاملہ ”بعث بعد الموت“ یعنی موت کے بعد دوبارہ جی اٹھنے اور جزا و سزا پر یقین کا ہے۔ اسی طرح ہماری اس وقت کی بحث اور گفتگو کے اعتبار سے اصل اہمیت اس امر کی ہے کہ نبی اکرم ﷺ نے قیامت کی جو علامات بتائی ہیں ان کے اعتبار سے اب یہ معاملہ زیادہ دیر اور دور کا نظر نہیں آتا۔ چنانچہ سب سے پہلے تو آپ

ﷺ نے خود اپنی بعثت کو قربِ قیامت کی علامت قرار دیا اس لئے کہ آپ ﷺ اللہ کے آخری نبی اور رسول ہیں اور آپ ﷺ کے بعد اب کسی نبی یا رسول کو نہیں، قیامت ہی کو آتا ہے۔ چنانچہ بخاری اور مسلم دونوں نے حضرت انس رضی اللہ عنہ سے روایت کیا ہے کہ نبی اکرم ﷺ نے اپنی دونوں انگلیوں کو جوڑ کر فرمایا: میری "بعثت اور قیامت آپس میں ایسے ملی ہوئی ہیں جیسے یہ دونوں انگلیاں!" اور اس سے بھی زیادہ واضح الفاظ میں آپ ﷺ نے یہی بات ان الفاظ میں فرمائی جو ترمذی نے مستور ابن شداد رضی اللہ عنہ سے روایت کئے ہیں، یعنی: "میں تو گویا عین قیامت ہی میں مبعوث کیا گیا ہوں اور میں نے اس سے صرف اتنی ہی سبقت کی ہے جتنی درمیانی انگلی انگشت شہادت سے بڑھی ہوئی ہوتی ہے"۔۔۔۔۔ اور سرِ دست ان خالص معجزانہ اور خرقِ عادت واقعات سے قطع نظر جو عین وقوعِ قیامت سے متعلقاً قبلِ پیش آئیں گے، قربِ قیامت کی بعض اہم علامات کا تعلق صحرائے عرب اور اس کے بادیہ نشینوں کی اس حیرت ناک خوشحالی سے ہے جو آج سے سو سال قبل کسی کے وہم و گمان میں بھی آئی ممکن نہیں تھی۔ چنانچہ (۱) اس "حدیثِ جبرائیل" میں جو "أُمُّ السُّنَّہ" یعنی حدیثِ رسول ﷺ کے ذخیرے میں اسی مقام و مرتبے کی حامل قرار دی جاتی ہے جو قرآن حکیم میں سورۃ الفاتحہ کا ہے، اور جو صحیح بخاری اور صحیح مسلم کے علاوہ جملہ کتبِ حدیث میں متعدد جلیل القدر منابع سے مروی ہے، قربِ قیامت کی ایک اہم علامت ان الفاظ میں بیان ہوئی ہے کہ: "تم دیکھو کہ وہ مفلوک الحال چرواہے جو کبھی ننگے پیر اور ننگے بدن ہوا کرتے تھے عالی شان عمارتوں کی بلندی میں ایک دوسرے پر سبقت لے جانے کی کوشش کر رہے ہوں!" (۲) امام مسلم نے جو حدیث حضرت ابو ہریرہ رضی اللہ عنہ سے روایت کی ہے اس میں قربِ قیامت کی علامت ان الفاظ میں وارد ہوئی ہے کہ: "دولت اتنی کثیر اور عام ہو جائے گی کہ ایک شخص اپنی زکوٰۃ نکالے گا لیکن اس کا قبول کرنے والا کوئی نہ ہوگا (سعودی عرب، کویت اور متحدہ امارات کے مقامی باشندوں کی حد تک یہ صورت حال فی الواقع پیدا ہو چکی ہے) اور عرب کی زمین سبزہ زاروں اور چشموں کا منظر پیش کرنے لگے گی!" اور (۳) سب سے بڑھ کر وہ حدیث جو امام مسلم نے حضرت ابو ہریرہ رضی اللہ عنہ ہی سے روایت کی ہے، جس کی رو سے نبی اکرم ﷺ نے فرمایا: "قیامت قائم نہیں ہوگی جب تک فرات سے سونے کا ایک پہاڑ برآمد نہ ہو جائے جس پر لوگ ایک دوسرے سے



جنگ کریں گے یہاں تک کہ نانوے فیصد لوگ مارے جائیں گے۔“

ان میں سے جہاں تک پہلی دو حدیثوں کا تعلق ہے ان کے بارے میں کچھ عرض کرنے کی قطعاً کوئی ضرورت نہیں ہے، اس لئے کہ وہ تو خود ہی ”آفتاب آمد دلیل آفتاب“ کی مصداقِ کامل ہیں البتہ تیسری حدیث پر غور کے ضمن میں یہ چند امور پیش نظر رکھنے ضروری ہیں: (i) قدیم زمانے میں ملکوں کو دریاؤں کے نام سے موسوم کرنے کا رواج تھا۔ چنانچہ یہاں فرات سے مراد عراق اور کویت ہیں۔ (ii) آج کے صنعتی دور میں سب سے زیادہ قیمتی متاع تیل ہے، جسے بجا طور پر ”سیال سونا“ کہا جاتا ہے۔ (iii) کوئی عجب نہیں کہ تیل کے وہ زیر زمین اور زیر سمندر سوتے بھی جن سے سعودی عرب اور متحدہ عرب امارات تیل نکال رہے ہیں وادی فرات ہی کی جانب سے آتے ہوں۔ (iv) اس تیل کی دولت پر جو ”جنگِ عظیم“ شروع ہوئی ہے دو سال قبل کی ظہج کی جنگ کو اس کے صرف نقطہ آغاز کی حیثیت حاصل ہے۔ چنانچہ یاد ہو گا کہ اسے صدام حسین نے ”اُمّ المحارب“ یعنی جنگوں کی ماں قرار دیا تھا۔ اور (v) اس چند روزہ ”نقطہ آغاز“ کے دوران جو ناقابل تصور حد تک وحشیانہ بمباری عراق پر ہوئی تھی اس کے پیش نظر کون سے تعجب کی بات ہے کہ اگر جنگوں کا یہ سلسلہ آگے بڑھے تو عراق اور کویت کی تباہی اسی درجہ کی ہو جائے جو اس حدیث میں بیان ہوا ہے۔ ”حذر اے چہرہ دستل! سخت ہیں فطرت کی تعزیریں۔“

الغرض، راقم کو اگرچہ ان نجومیوں کی پیشینگوئیوں اور ماہرینِ فلکیات کی دی ہوئی خبروں سے تو کوئی دلچسپی نہیں ہے جو دنیا کے خاتمے کو صرف قریب ہی نہیں قرار دے رہے ہیں بلکہ اس کا وقت بھی معین کر رہے ہیں (اگرچہ ”قرائن کی سمات“ کے درجے میں وہ بھی قابلِ اعتناء ہیں!) لیکن ان احادیثِ نبویہ کی بناء پر جن میں سے چند کا حوالہ اوپر دیا گیا راقم کو یہ یقین حاصل ہے کہ دنیا نہایت تیز رفتاری کے ساتھ (گویا صاع) ”دوڑو زمانہ چال قیامت کی چل گیا“ کے سے انداز میں اپنے خاتمے کی جانب بڑھ رہی ہے۔ (الطف یہ ہے کہ زمانہ اور وقت اور واقعات و حوادث کی اس تیز رفتاری کا نقشہ بھی ایک حدیث میں نہایت خوبصورت استعاراتی زبان میں کھینچ دیا گیا ہے جسے امام ترمذی نے حضرت انس رضی اللہ عنہ سے روایت کیا ہے جس کی رو سے آنحضرت ﷺ نے فرمایا: ”قیامت قائم نہیں ہوگی جب تک زمانہ مختصر نہ ہو جائے، جس

کے نتیجے میں سال مہینے کے برابر نظر آنے لگے، 'مہینہ جمعہ' (تاجحد یعنی ایک ہفتہ) محسوس ہونے لگے، 'جمعہ' (یعنی ہفتہ) ایک دن کی طرح ہو جائے، 'دن ایک گھنٹے کے برابر محسوس ہو اور ایک گھنٹہ آگ کے ایک شعلے کی بھڑک کے مانند مختصر ہو جائے!'

جیسا کہ پہلے عرض کیا جا چکا ہے، 'وقوعِ قیامت' تو چونکہ قرآن مجید کا سب سے زیادہ کثیر لفظ موضوع ہے، لہذا اس سے تو کسی مسلمان کو مجالِ انکار ہو ہی نہیں سکتی، 'قربِ قیامت' کی ان علامات سے بھی جو تذکرہ بالا احادیث میں بیان ہوئی ہیں شاید ہی کوئی مسلمان اختلاف کرے۔ اِلا یہ کہ ان کے بعض الفاظ کی تعبیر و تاویل میں کسی جزوی اختلاف کی گنجائش ہو۔ اسی طرح عین وقوعِ قیامت کے وقت جن واقعات و حوادث کی خبر احادیث میں دی گئی ہے وہ بھی جدید سائنسی نظریات کے پیش نظر کچھ ایسے مستبعد اور "آن ہونے" نظر نہیں آتے، جیسے مثلاً سورج کا مغرب سے طلوع ہونا، یا زمین کا تین مقامات پر "خسف" یعنی بری طرح دھنس جانا، یا بہت عظیم آگ، یا بے پناہ دھواں اس لئے کہ جدید طبیعیات کے نزدیک جس طرح اس وقت کل کائنات ایک عظیم پھیلاہٹری کے مانند اپنے محور پر تیزی کے ساتھ گردش کرتے ہوئے کھلتی اور پھلتی جا رہی ہے، اسی طرح ایک وقت آئے گا کہ وہ برعکس رخ پر چکر کھاتی ہوئی سکتی اور سمٹی چلی جائے گی، تو یہ کیا بعید ہے کہ اس بڑی قیامت سے قبل کی چھوٹی قیامت کے موقع پر نظامِ شمسی میں وہ اختلال پیدا ہو جائے اور زمین کی گردش "لوٹ پیچھے" کی طرف اے گردشِ ایام تو! کے انداز میں مغرب سے مشرق کی بجائے مشرق سے مغرب کی جانب ہو جائے، جس کے نتیجے میں سورج مغرب سے طلوع ہونے لگے، 'مزید برآں جیسے کہ سورۃ القیامہ کی آیات ۸ اور ۹ میں وارد ہوا ہے، 'چاند اور سورج یکجا ہو جائیں اور چاند سورج میں دھنس جائے اور خود زمین پر بھی اتنے بڑے بڑے شہاب گریں کہ وہ تین جگہ سے بری طرح دھنس جائے اور اس دھنسنے کے باعث اس کے اندر کی گیس اور آگ کا طوفان اٹل پڑے۔

البتہ درمیانی عرصہ کے چار عظیم واقعات کے بارے میں مسلمانوں کے جدید تعلیم یافتہ

طبقے کا تو ایک معتدبہ حصہ شکوک و شبہات میں مبتلا ہے ہی، بہت سے ایسے علماء و مفسرین بھی مذہب اور متردد ہیں جو عمد حاضر (بلکہ صحیح تر الفاظ میں ماضی قریب) کی نیوٹن کی سائنس پر مبنی ”عقلیت پرستی“ کا شکار ہو گئے۔ ان چار عظیم واقعات کی جانب اشارات تو اگرچہ قرآن مجید میں بھی موجود ہیں لیکن ان کی تفصیلی خبریں اور پیشینگوئیاں ان احادیثِ نبویہ میں وارد ہوئی ہیں جو کتاب الفتن کے مختلف ابواب میں شامل ہیں۔ ان عظیم واقعات کے مابین زمانی ترتیب یہ ہے: (۱) سب سے پہلے ”المَلْحَمَةُ الْبَكْرِيَّةُ“ یعنی تاریخ انسانی کی ”عظیم ترین جنگ“ جس کی جانب اشارہ سورۃ الکہف کی دوسری آیت میں ”بَا سَا شَدِيدًا“ کے الفاظ میں وارد ہوا ہے، لیکن جس کی تفصیل کتب حدیث کے ”باب الملاحم“ میں بیان ہوئی ہے۔ (۲) ”المسيح الدجال“ کا خروج اور اس کے ہاتھوں مشرق وسطیٰ کے مسلمانوں کی عظیم تباہی یا بالفاظ دیگر اس کے ذریعے ”اُمِّيَّيْنِ“ پر اللہ کے عذاب کے دورِ ثانی کی تکمیل۔ (۳) حضرت عیسیٰ ابن مریمؑ کا نزول اور ان کے ہاتھوں دجال کا قتل اور یہودیوں کا آخری قلع قمع یا بالفاظ دیگر اللہ کا عذابِ استیصال چنانچہ جہاں تک نزولِ عیسیٰ کا تعلق ہے اس کا بھی واضح اشارہ سورۃ الزخرف کی آیت ۶۰ میں ان الفاظ میں موجود ہے کہ: ”وَ اِنَّكَ لَعَلِمٌ لِّلسَّاعَةِ“ یعنی ”وہ (یعنی عیسیٰ) ایک نشانی ہیں قیامت کی!“۔ اور بالآخر (۴) اسلام کا عالمی غلبہ اور پورے کرۂ ارضی پر خلافتِ علی منہاج النبوت کے نظام کا قیام!

امیر تنظیم اسلامی و صدر مؤسس مرکزی انجمن خدام القرآن لاہور

ڈاکٹر اسرار احمد

کا

”مسلمان خواتین کے دینی فرائض“

کے عنوان سے ایک اہم خطاب

کتابچے کی صورت میں دستیاب ہے (قیمت: ۵ روپے)

ملنے کا پتہ: مکتبہ مرکزی انجمن خدام القرآن، ۳۶ کے ماڈل ٹاؤن لاہور

# اسلام کا عالمی غلبہ یا عالمی نظامِ خلافت کا قیام

قیامت سے قبل کے چار عظیم واقعات میں سے جہاں تک آخری یعنی اسلام کے عالمی غلبے کا تعلق ہے، اگرچہ اس کی کوئی قطعی نص تو کم از کم راقم کے علم کی حد تک، قرآن حکیم میں موجود نہیں ہے، تاہم منطق کے اس تھنیے کے صفری اور کبریٰ دونوں قرآن مجید میں بہ تکرار و اعادہ وارد ہوئے ہیں جس کا لازمی نتیجہ دینِ حق کا عالمی غلبہ ہے۔ چنانچہ تین بار قرآن حکیم میں یہ الفاظ وارد ہوئے ہیں کہ: **هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظَاهِرَهُ عَلَىٰ الدِّينِ كُلِّهِ** یعنی ”وہی ہے (اللہ) جس نے بھیجا اپنے رسول (محمد ﷺ) کو اہدئی (قرآن حکیم) اور دینِ حق (اسلام) دے کر تاکہ غالب کرے اسے کل کے کل دین (نظام زندگی) پر“ اور دو مرتبہ ذرا سے لفظی فرق کے ساتھ یہ الفاظ بھی وارد ہوئے کہ: ”یہ لوگ (اور یہاں اصلاً مراد یہود ہیں، اس لئے کہ دونوں مقالات پر متصلاً قبل یہود ہی کا ذکر ہے) چاہتے ہیں کہ اللہ کے نور کو اپنے مومنوں (کی پھونکوں) سے بجھادیں جبکہ اللہ اپنے نور کو لازماً مکمل فرما کر رہے گا، خواہ یہ ان کافروں کو کتنا ہی ناگوار ہو!“ گویا ان پانچ آیات پر مشتمل تو صفری ہے، اور کبریٰ یہ ہے کہ آنحضور ﷺ کی بعثت پوری نوع انسانی اور کل عالم انسانیت کی جانب ہے اور حسن اتفاق سے یہ مضمون بھی قرآن حکیم میں قدرے مختلف الفاظ میں پانچ ہی بار وارد ہوا ہے۔ یعنی: (۱) ”ہم نے نہیں بھیجا ہے (اے نبی ﷺ) آپ کو مگر تمام انسانوں کے لئے بشیر اور نذیر بنا کر“ (۲) ”ہم نے نہیں بھیجا ہے آپ کو مگر تمام جہاں والوں کے لئے رحمت بنا کر“ (۳) ”بڑی بابرکت ہے وہ ہستی جس نے اپنے بندے پر الفرقان نازل فرمایا تاکہ وہ

۱۔ سورۃ التوبہ آیت ۳۳، سورۃ الفتح آیت ۲۸، سورۃ الصف آیت ۹

۲۔ سورۃ التوبہ آیت ۳۲ اور سورۃ الصف آیت ۸

۳۔ وَمَا أَرْسَلْنَاكَ إِلَّا كَافَّةً لِلنَّاسِ بَشِيرًا وَنَذِيرًا (سبا: ۲۸)

۴۔ وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝ (الانبیاء: ۱۰۷)

تمام جہان والوں کو خبردار کرنے والا بن جائے!“ (۳) سورۃ الجمعہ کی آیات ۲ اور ۳ میں فرمایا کہ آپ کی بعثت صرف ”امیتین“ یعنی عربوں ہی کے لئے نہیں ”آخرین“ یعنی دوسروں کے لئے بھی ہے! اور (۵) سورۃ الاعراف کی آیت ۱۵۸ میں آپ کو حکم دیا گیا: ”کہہ دیجئے کہ لوگو! میں تم سب کی جانب اللہ کا رسول ہوں!“۔۔۔۔۔ اب صغریٰ اور کبریٰ کو جمع کر لیجئے تو یہ لازمی منطقی نتیجہ برآمد ہو جاتا ہے کہ آپ کی بعثت کا مقصد بہ تمام و کمال اسی وقت پورا ہو گا جب پورے عالم انسانی یعنی کل روئے ارضی پر آپ ﷺ کے لئے ہوئے دین کا حتمی غلبہ ہو جائے گا۔ گویا بقول اقبال۔

وقتِ فرصت ہے کہاں کام ابھی باقی ہے

نورِ توحید کا اتمام ابھی باقی ہے!

رہیں احادیثِ نبویہ تو ان میں تو یہ خبر نہایت وضاحت اور صراحت کے ساتھ دی گئی ہے کہ ایسا ہو کر رہے گا۔ چنانچہ ان میں سے ایک حدیثِ مبارک تو وہ ہے جس کی رو سے دنیا میں وہ نظام ایک بار پھر قائم ہو کر رہے گا جو آپ ﷺ کے زمانے میں قائم ہوا تھا اور آپ کے انتقال کے بعد بھی کم از کم تیس برس تک اپنی کامل اور آئیڈیل صورت میں برقرار رہا۔ اسے امام احمد بن حنبل نے حضرت نعمان بن بشیر رضی اللہ عنہ سے روایت کیا ہے اور اس کے مطابق آنحضور ﷺ نے صحابہؓ سے مخاطب ہو کر فرمایا: ”تمہارے مابین نبوت موجود رہے گی (آپ کا اشارہ خود اپنی ذاتِ اقدس کی جانب تھا) جب تک اللہ چاہے گا پھر جب اللہ چاہے گا اسے اٹھالے گا۔ اس کے بعد نبوت کے طریقے پر خلافت قائم ہوگی اور یہ بھی رہے گی جب تک اللہ چاہے گا کہ قائم رہے، پھر جب اللہ چاہے گا اسے بھی اٹھالے گا۔ پھر کٹ کھانے والی (یعنی خالم) ملوکیت آئے گی اور وہ بھی رہے گی جب تک اللہ چاہے گا پھر جب اللہ چاہے گا اسے بھی اٹھالے گا۔ پھر مجبوری کی ملوکیت (غالباً مراد ہے مغربی استعمار کی غلامی) کا دور آئے گا اور وہ بھی رہے گا جب تک اللہ چاہے گا پھر جب اللہ چاہے گا اسے بھی اٹھالے گا۔۔۔۔۔ اور پھر دوبارہ

۵۔ تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا ۝ (الفرقان: ۱)

۶۔ قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا (الاعراف: ۱۵۸)

نبوت کے طریق پر خلافت قائم ہوگی۔“ راوی کے قول کے مطابق اس کے بعد آپ نے خاموشی اختیار فرمائی۔ (اور آپ کی یہ خاموشی بھی بلا سبب نہ تھی، تاہم اس کا بیان بعد میں ہوگا)۔ اس حدیث کی ایک دوسری روایت میں صراحت ہے کہ جب وہ نظام دنیا میں دوبارہ قائم ہو جائے گا تو آسمان بھی اپنی ساری برکت نازل فرمادے گا اور زمین بھی اپنی تمام برکتیں باہر نکال کر رکھ دے گی۔ (چنانچہ بعض دوسری احادیث میں ان برکت کی تفصیلات بھی بیان ہوئی ہیں)

پھر دو نہایت اہم احادیث وہ ہیں جن سے ثابت ہوتا ہے کہ اب جو خلافت علیٰ منہاج النبوت کا نظام قائم ہو گا وہ پورے عالم انسانیت اور کل روئے ارضی کو محیط ہوگا۔ چنانچہ (۱) صحیح مسلم میں حضرت ثوبان رضی اللہ عنہ (جو آنحضرت صلی اللہ علیہ وسلم کے آزاد کردہ غلام تھے) سے مروی ہے کہ آپ صلی اللہ علیہ وسلم نے ارشاد فرمایا: ”اللہ نے میرے لئے پوری زمین کو سمیٹ یا سکیڑ دیا۔ چنانچہ میں نے اس کے سارے مشرق بھی دیکھ لئے اور تمام مغرب بھی اور سن رکھو کہ میری امت کی حکومت ان تمام علاقوں پر قائم ہو کر رہے گی جو مجھے سکیڑ یا پیٹ کر دکھائیے گئے“ (۲) اور (۳) مسند احمد ابن حنبل میں حضرت مقداد ابن الاسود رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا: ”کل روئے ارضی پر نہ کوئی اینٹ گارے کا بنا ہوا گھریا رہے گا نہ اونٹ کے بالوں کے کسبوں سے بنا ہوا خیمہ جس میں اللہ کلمۂ اسلام کو داخل نہ کرے، خواہ کسی عزت کے مستحق کے اعزاز کے ساتھ اور خواہ کسی مغلوب کی مغلوبیت کے ذریعے۔ یعنی یا تو اللہ انہیں عزت دے گا اور اہل اسلام میں شامل کرے گا یا انہیں مغلوب کرے گا چنانچہ وہ اسلام کی بلادستی قبول کر لیں گے“ حضرت مقداد فرماتے ہیں کہ اس پر میں نے (اپنے دل میں) کہا کہ ”تب وہ بات پوری ہوگی (جو سورۃ الانفال کی آیت ۳۹ میں وارد ہوئی ہے) کہ دین کل کا کل اللہ ہی کے لئے ہو جائے“

الغرض، قیام قیامت اور دنیا کے خاتمے سے قبل کل روئے ارضی پر وہ دور سعادت یقیناً آکر رہے گا جس میں ”اللہ ایمان اور عمل صالح کی شرائط پوری کرنے والے مسلمانوں کو لازماً زمین کی خلافت اسی طرح عطا فرمائے گا جس طرح ان سے پہلے لوگوں کو (مثلاً حضرت داؤد اور حضرت سلیمان کو) عطا کی تھی، اور ان کے لئے ان کے اس دین کو زمین میں لازماً ممکن عطا فرمادے گا جسے اس نے ان کے لئے پسند فرمایا ہے، اور ان کی خوف زدگی کی کیفیت کو لازماً امن

وسکون کی حالت سے تبدیل کر دئے گا۔۔۔۔۔ چنانچہ اسی کی کوئی جھلک دیکھ لی تھی عمد حاضر کے وژنری، عبقری اور تابعدار انسان علامہ اقبال کی ”نگاہ تیز“ نے جب انہوں نے کہا تھا:

آسماں ہو گا سحر کے نور سے آئینہ پوش  
اور ظلمت رات کی سیماں پا ہو جائے گی  
پھر دلوں کو یاد آجائے گا پیغامِ محمود  
پھر جہیں خاکِ حرم سے آشنا ہو جائے گی  
آنکھ جو کچھ دیکھتی ہے لب پہ آ سکتا نہیں  
محو حیرت ہوں کہ دنیا کیا سے کیا ہو جائے گی  
شب گریزاں ہوگی آخر جلوۂ خورشید سے  
یہ چمن معمور ہوگا نغمہ توحید سے!

اور اس میں بھی ہرگز کوئی تعجب کی بات نہیں ہے کہ اس دورِ سعادت کی نوید ہندو دھرم کی کتابوں میں بھی موجود ہے، اس لئے کہ جیسے کہ اس سے قبل عرض کیا جا چکا ہے، دنیا کے تمام مذاہب اسلام ہی کی بدلی اور بگڑی ہوئی صورتیں ہیں، چنانچہ ان سب میں مشکوٰۃ نبوت کے انوار کا کچھ نہ کچھ حصہ موجود اور برقرار ہے۔ چنانچہ پنڈت شری رام اجاریہ اپنی تحریر شائع شدہ ”اکھنڈ جیوتی“ بابت مارچ ۱۹۸۱ء میں لکھتے ہیں: ”ایسے ثبوت موجود ہیں کہ میگ بدلنے کا وقت آ گیا ہے۔ کل میگ (جسے عرفِ عام میں گلگ کہہ دیا جاتا ہے) اب وداع ہو رہا ہے اور اس کی جگہ پر ایسا دور آرہا ہے جسے ست میگ (یعنی سچا زمانہ یا برحق زمانہ) کہا جاسکے۔ منوسرتی، لنگ پزان اور بھاگوت میں دیئے گئے اعداد و شمار کے مطابق حساب پھیلانے سے پتہ چلتا ہے کہ موجودہ دور بحران کا دور ہے۔۔۔۔۔ ان سب اعداد و شمار کو دیکھتے ہوئے وہ وقت ٹھیک ان ہی دنوں میں ہے جس میں میگ بدلنا چاہئے۔۔۔۔۔ یعنی ۱۹۸۰ء سے ۲۰۰۰ء تک بیس سال کا عرصہ۔“

وَعَدَّ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ  
كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ  
وَلَيُدْخِلَنَّهُمْ مِنْ بَعْدِ خَوْفِهِمْ أَمْنًا (النور: ۵۵)

(بحوالہ "اگر اب بھی نہ جاگے تو....." تالیف مولانا شمس نوید عثمانی، شائع کردہ: روشنی پبلشنگ ہاؤس، بازار نصر اللہ خاں، رام پور۔ یوپی۔ بھارت)۔۔۔۔۔ تو اس وقت اس امر سے تو بحث نہیں ہے کہ پنڈت جی کا حساب کتاب صحیح ہے یا نہیں لیکن اس میں بھی ہرگز کوئی شک نہیں ہے کہ دور سعادت کی یہ نوید اور خوشخبری قرآن حکیم کے اشارات (گویا دلالتِ انص) اور حدیثِ نبویؐ کی تصریحات (گویا صراحتِ انص) کے عین مطابق ہے۔ اس پر مزید اضافہ فرمائیے اس کا کہ حضرت مسیحؑ کی آمدِ ثانی جو عیسائیوں کے جملہ فرقوں کا متفق علیہ عقیدہ ہے زمین پر "آسمانی بادشاہت" اور "خدائی عدالت" کے قیام ہی کے لئے ہوگی۔ گویا "متفق گردید رائے بوعلی بارائے من" کے مصداق اسلام کے نظامِ عدل و قسط یعنی خلافتِ علی منہاج النبوت کا عالمی سطح پر قیام اپنوں اور بیگانوں سب کے نزدیک مسلم ہے اور گویا تقدیرِ مبرم کی حیثیت رکھتا ہے۔

اس موقع پر اس امر کا تذکرہ بھی یقیناً مفید ہوگا کہ اپنی معرکہ الآراء تصنیف "آئیڈیالوجی آف دی نیو چر" میں علامہ اقبال کے نظریہ خودی کی خالص فلسفیانہ سطح پر مدلل ترین اور مبسوط ترین شرح کرنے والے ڈاکٹر محمد رفیع الدین مرحوم نے قیامت سے قبل اسلام کے نظامِ عدل و قسط کے عالمی سطح پر قیام کو نظریہ ارتقاء کا لازمی اور منطقی نتیجہ قرار دیا ہے۔ ان کے نزدیک ارتقاء کی پہلی منزل خالص کیمیائی اور طبیعیاتی ارتقاء کی تھی جس کے نتیجے میں سادہ کیمیائی عناصر نے ان پیچیدہ حیاتیاتی مرکبات کی صورت اختیار کی جن میں حیات کا ظہور ممکن ہوا۔ اس کے بعد حیاتیاتی ارتقاء کا عمل شروع ہوا جو حضرت آدمؑ کی تخلیق پر اپنے مرتبہ کمال کو پہنچ گیا۔ پھر ذہنی اور نفسیاتی ارتقاء کا سفر شروع ہوا جو حضرت ابراہیمؑ کی ذات میں اپنے نقطہ عروج کو پہنچ گیا۔ پھر سماجی اور تمدنی ارتقاء کا آغاز ہوا جو نبی اکرم ﷺ کی ذاتِ مبارکہ اور آپؐ پر "دینِ حق" کی تکمیل اور سماجی اور تمدنی عدل و قسط کے نظام کے بالفعل قیام پر اپنے مہمائے کمال کو پہنچ گیا۔ اب ارتقاء کے اس طویل سفر کا صرف ایک ہی مرحلہ باقی ہے اور وہ ہے اس نظام کے عالمی سطح پر قیام کا۔۔۔۔۔ اس کے بعد چونکہ موجودہ تخلیق جن اصول و قواعد اور حدود و قیود کے ساتھ ہوئی ہے ان میں ارتقاء کی کوئی اور جت اور سمت ممکن نہیں ہے لہذا اس کی بساطِ پلیٹ دی جائے گی۔ اور اسی کا نام قیامت ہے گویا قیامت سے قبل محمد ﷺ پر کمال ہونے والے دینِ حق کا پورے عالمِ انسانی اور کل روئے ارضی پر غلبہ سفر ارتقاء کی وہ آخری اور لازمی منزل





جاچکا ہے، اور ان کے علاوہ، بلکہ ان ہی کے ذیل میں یا جوج ماجوج کا سیلاب، بیعت مہدی اور "دابتۃ الارض" کا ظہور وغیرہ تو واقعہ یہ ہے کہ جدید تعلیم یافتہ مسلمانوں کی اکثریت تو ان کا ذکر بھی پسند نہیں کرتی، رہے علماء دین تو ظاہر ہے کہ ان میں سے کسی کے لئے ان کا انکار تو ممکن نہیں ہے، تاہم ماضی قریب کے بعض نامور علماء اور مفسرین بھی ان کے بارے میں کم از کم مذہب اور متردد ضرور رہے ہیں اور موجودہ علماء میں سے بھی بہت سے ان کی عقلی اور سائنسی توجیہ یا استعاراتی تاویل کی جانب رجحان رکھتے ہیں۔

اس صورت حال کے بعض اسباب تو عمومی ہیں اور بعض خصوصی۔ عمومی اسباب میں سے چند یہ ہیں:

(۱) اگرچہ خالص سائنس کی دنیا میں تو نیوٹن کی طبیعیات کا دور ختم ہو چکا ہے لیکن عوامی سطح پر یورپ اور امریکہ تک میں تاحال اسی کے جلد نظریات و تصورات کا سکہ رواں ہے لہذا عام طبعی قوانین کے خلاف کسی بات کو تسلیم کرنے کے لئے ذہن بالعموم تیار نہیں ہیں (گذشتہ سال مرکزی انجمن خدام القرآن لاہور نے اپنے سالانہ محاضرات قرآنی کے لئے انگلستان کے نو مسلم سکالر جناب عبدالکلیم کو دعوت دی تھی جو حکمتِ تبلیغ کے تحت مغرب میں اپنا سابق نام گائی لیٹن ہی استعمال کرتے ہیں۔ اور انہوں نے بھی اپنے ایک خطبے میں اسی بات کی گواہی دی تھی کہ یورپ اور امریکہ کے اکثر لوگ تاحال ذہنی اعتبار سے نیوٹن فزکس ہی کے دور میں جی رہے ہیں۔)

(۲) عام طور پر خیال کیا جاتا ہے کہ اس قسم کی باتوں پر توجہ سے جذبہ عمل کمزور پڑ جاتا ہے، اور ذہنی اور نفسیاتی طور پر لوگ کسی "مردے از غیب" کے انتظار کی کیفیت میں مبتلا ہو جاتے ہیں۔ اور یہ بات خام اور نیم پختہ اذہان کے اعتبار سے درست بھی ہے!

(۳) اور سب سے بڑھ کر یہ کہ ان ہی چیزوں کا سہارا لے کر امت کی تاریخ کے دوران مختلف مواقع پر شہرت و عزت اور نام و نمود کے خواہاں حوصلہ مند لوگ مختلف دعوے کر کے عوام کے دین و ایمان کے لئے فتنہ کا سامان فراہم کرتے رہے ہیں اور کون کہہ سکتا ہے کہ تاریخی اعتبار سے یہ بات درست نہیں!

ان پر مستزاد ہیں وہ دو خصوصی اسباب جن کا تعلق ان دو فتنوں سے ہے جو گذشتہ صدی

کے اواخر میں سائنسی عقلیت کے دور کے آغاز کے ساتھ ہی پیدا ہوئے اور تاحل پروان چڑھ رہے ہیں۔ یعنی (۱) فتنہ قادیانیت اور (۲) فتنہ استخفاف و انکارِ حدیث۔ ان میں سے مؤخر الذکر نے جدید تعلیم یافتہ لوگوں کی اکثریت کے ذہنوں میں حدیثِ نبویؐ کی وقعت و اہمیت کو کم کر دیا ہے۔ چنانچہ جن لوگوں کے اذہان اس فتنے سے زیادہ مسموم ہیں وہ تو حدیثِ نبویؐ کی محبت کا صریح انکار کر دیتے ہیں، باقی بھی عملاً اس کی جانب سے ”غضن بصر“ اور صرف نظر کی روش اختیار کئے ہوئے ہیں۔ رہا مقدم الذکر فتنہ تو اس کے بانی اور مؤسس نے تو اس سے بھی آگے بڑھ کر یہ غضب ڈھایا کہ نہ صرف خود مجدد اور مہدی ہونے کا دعویٰ کر دیا بلکہ۔

”آنے والے سے مسیحِ ناصرؑ“ مقصود ہے

یا مجدد جس میں ہوں فرزندِ مریم کی صفات“

کی بحث چھیڑ کر اور پھر خود ہی کو مثیلِ مسیحؑ اور مسیحؑ موعود قرار دے کر نزولِ مسیحؑ کا باب ہی بند کر دیا۔ (جس کے لئے ”رفعِ مسیحؑ“ کا انکار بھی لامحالہ ضروری تھا)۔

لیکن اس حقیقت سے قطع نظر کہ ان واقعات و حوادث کے سلسلے کی پہلی کڑی یعنی ایسی ہولناک اور تباہ کن جنگ جس کا میدان مشرق وسطیٰ کے عرب ممالک بنیں گے اب بالکل نوشتہ دیوار کے مانند سامنے کی بات ہے، اور ساتھ ہی اس حقیقت کو تسلیم کرتے ہوئے کہ جہاں تک ان واقعات و حوادث کی ان تفصیل کا تعلق ہے جو احادیث میں وارد ہوئی ہیں ان میں یقیناً استعاراتی زبان بھی استعمال ہوئی ہے اس لئے کہ اب سے چودہ سو برس قبل آج کے سلاحِ جنگ اور ذرائعِ رسل و رسائل کا بیان اسی طور سے ممکن تھا، اور مختلف راویوں کی روایات میں لفظی فرق اور زمانی ترتیب کا گڈمڈ ہو جانا بھی عین قرنِ قیاس ہے، جہاں تک ان کے مجموعی خاکے کا تعلق ہے، راقم اپنے مطالعہ اور فہم القرآن کی بناء پر پورے انشراحِ صدر کے ساتھ کہہ سکتا ہے کہ وہ قرآن کے فلسفہ و حکمت کے ساتھ پوری طرح ہم آہنگ اور بالخصوص قرآن کے اس قانونِ عذاب کے عین مطابق ہے جو صفحاتِ گزشتہ میں بیان ہو چکا ہے۔



# ملتِ اسلامیہ پاکستان کی خصوصی ذمہ داری

اگرچہ بعض لوگوں کا خیال تو یہ ہے کہ اس وقت دنیا میں مسلمانوں کی کُل تعداد پونے دو ارب تک پہنچ چکی ہے، تاہم محتاط اندازوں کے مطابق بھی یہ تعداد سو ارب کے لگ بھگ یعنی ایک سو بیس اور ایک سو تیس کروڑ کے مابین ضرور ہے۔

سورۃ الجمعہ کی دوسری اور تیسری آیات کی رو سے تو یہ امت صرف دو حصوں میں منقسم ہے۔ یعنی ایک ”اُمّی“ عرب جن کو بقیہ تمام مسلمانوں پر مطلق فضیلت اولاً اس بناء پر حاصل تھی کہ خود نبی اکرم ﷺ بھی ان ہی میں سے تھے۔ اور ثانیاً اس بناء پر کہ ان ہی کی جانب آپ کی خصوصی بعثت تھی۔ چنانچہ ان ہی کی زبان میں اللہ کا آخری پیغام اور کامل ہدایت نامہ نازل ہوا۔ اور دوسرے ”آخرین“ یعنی بقیہ تمام نسلوں اور قوموں سے تعلق رکھنے والے مسلمان جو وقتاً فوقتاً امتِ محمد ﷺ میں شامل ہو کر اس کی عمومی فضیلت میں شریک ہوتے چلے گئے۔ لیکن موجودہ حالات میں یہ امت تین حصوں میں منقسم قرار دی جاسکتی ہے یعنی:

(۱) مغربی ایشیا اور شمالی افریقہ کے ان ممالک کے لوگ جن کی مادری زبان عربی بن چکی ہے۔ یہ تعداد میں لگ بھگ بیس کروڑ گویا کُل امت کا چھٹا حصہ ہیں۔ (۲) سابق برّ عظیم ہند اور موجودہ بھارت، پاکستان اور بنگلہ دیش کے وہ مسلمان جن کی مادری زبانیں اور بولیاں تو بے شمار ہیں لیکن سب کی ”لنگوا فرینکا“ کی حیثیت اردو کو حاصل ہے۔ یہ تعداد میں لگ بھگ چالیس کروڑ یعنی کُل امت کا تیسرا حصہ ہیں۔ اور (۳) باقی پوری دنیا میں پھیلے ہوئے مسلمان جن کی مجموعی تعداد ساٹھ کروڑ کے قریب ہے اور اس طرح وہ پوری امت کی مجموعی تعداد کا نصف ہیں۔ ان میں سے ایک تہائی کے لگ بھگ تو صرف انڈونیشیا اور ملائیشیا میں آباد ہیں، باقی دو تہائی میں ترکی، ایران اور افغانستان ایسے خالص اور قدیم مسلمان ممالک کے علاوہ مغربی اور وسطی افریقہ کے ممالک اور سابق روسی ترکستان اور چینی ترکستان میں آباد مسلمان شامل ہیں۔

ان ایک ارب کے قریب غیر عرب مسلمانوں میں ایک اضافی درجہ فضیلت گذشتہ چار سو سال سے بر عظیم پاک و ہند میں آباد مسلمانوں کو حاصل رہا ہے جس کی بناء پر ”جن کے رتبے ہیں سو“ ان کی سوا مشکل ہے!“ کے مصداق اللہ کے دین اور محمد ﷺ کی رسالت کے ضمن میں ایک خصوصی ذمہ داری کا بھاری بوجھ ان کے کندھوں پر تھا جسے تاریخ کی ایک کروٹ نے پورے کا پورا مسلمان پاکستان کے کندھوں پر ڈال دیا ہے جس کا صحیح فہم و شعور ”اپنی خودی پہچان“ اور غافل افغان!“ کے مصداق ملت اسلامیہ پاکستان کے لئے نہایت ضروری ہے۔

سب جانتے ہیں کہ فضل یا فضیلت خالص وہی شے ہے اور عالم انسانی میں فضیلت کی اصل اساس نبوت ربی ہے۔ چنانچہ سابقہ امت مسلمہ یعنی بنی اسرائیل کی اس عظیم فضیلت کی بنیاد جس کا ذکر سورۃ البقرہ کی دو آیات (۳۷ اور ۱۲۲) میں ان الفاظ میں وارد ہوا کہ: ”وَأَنْبِئْهُمْ فَضَّلْتُمْكُمْ عَلَى الْعَالَمِينَ“ یعنی ”میں نے تو تمہیں تمام جان والوں پر فضیلت عطا فرمادی تھی!“ یہی تھی کہ ان میں حضرت موسیٰ سے حضرت عیسیٰ تک پورے چودہ سو برس نبوت کا سلسلہ اس طور سے جاری رہا کہ کبھی یہ تاریخ ٹوٹا ہی نہیں! حضرت عیسیٰ کے بعد مسلسل چھ سو سال ”فترتِ اولیٰ“ کا زمانہ ہے جس کے دوران نبوت کا سلسلہ منقطع رہا اور اس کے بعد نبوت و رسالت کا ماہِ کامل یا خورشیدِ جہاں تاب محمد ﷺ کی صورت میں طلوع ہوا جن کے سر مبارک پر ختم نبوت اور تکمیل رسالت کا تاج رکھا گیا۔ چنانچہ ایک جانب آپ خود ”إِنْ فَضَّلَهُ كَمَا نَعَلَيْكَ كَبِيرًا“ یعنی ”یقیناً اللہ کا فضل آپ پر تو نہایت ہی عظیم و کبیر ہے!“ کے مصداقِ کامل قرار پائے، تو دوسری جانب آپ کی امت میں شامل ہونے والے بھی خواہ وہ ”اُمّی“ عربوں میں سے تھے، خواہ ”آخرین“ میں سے، آپ کے اس فضلِ عظیم کے وارث قرار پائے، ”فَمَنْ هُوَ الَّذِي يُؤْتِيهِمْ مِنْ يَشَاءُ وَاللَّهُ ذُو الْفَضْلِ الْعَظِيمِ“ یعنی ”یہ اللہ کا فضل ہے، وہ دیتا ہے جس کو چاہتا ہے اور اللہ بہت بڑے فضل والا ہے!“ اس لئے کہ اگرچہ آپ پر نبوت کا سلسلہ ختم اور منقطع ہو گیا، تاہم حسب ذیل آیات کی رو سے

آپ کی رسالت کے فرائض کی عالی سطح پر اور تاقیام قیامت ادائیگی مجموعی طور پر آپ کی امت ہی کے حوالے کی گئی:

(۱) كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ (آل عمران: ۱۱۰)

”تم بہترین امت ہو جسے جملہ انسانوں کے لئے برپا کیا گیا ہے۔ تمہارا کام ہی یہ ہے کہ نیکی کا حکم دو، برائیوں سے روکو اور خود اللہ پر پختہ ایمان رکھو“

(۲) وَجَاهِدُوا فِي اللَّهِ حَقَّ جِهَادِهِ هُوَ اجْتَبَاكُمْ ..... لِيَكُونَ الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَى النَّاسِ (الحج: ۸۷)

”اللہ کی راہ میں جہاد کرو، جتنا اور جیسا کہ اس کے لئے جہاد کا حق ہے۔ اللہ نے تمہیں منتخب فرمایا ہے..... تاکہ رسول (ﷺ) تم پر حجت قائم کریں اور تم پوری نوع

انسانی پر حجت قائم کرو“

(۳) وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا (البقرہ: ۱۴۳)

”اور اس نے تمہیں ایک امت وسط بنایا ہی اس لئے ہے کہ تم تمام لوگوں پر حجت قائم کرو اور ہمارے رسول (ﷺ) تم پر حجت قائم کریں۔“

اس فریضہ رسالت محمدی کی ادائیگی اور شہادت علی الناس کی ذمہ داری اگرچہ امت محمدی پر بحیثیت مجموعی ڈالی گئی ہے تاہم ”جن کے رتبے ہیں سوا“ ان کی سوا مشکل ہے“

اور

”نہ ہر زن زن است و نہ ہر مرد مرد

خدا بیخ انگشت یکساں نہ کردا“

کے مصداق اور اللہ تعالیٰ کے اس ابدی قانون کے مطابق کہ ”اللہ ہر ایک پر ذمہ داری کا بوجھ اس کی وسعت کے مطابق ہی ڈالتا ہے“ جو قرآن حکیم میں متعدد بار بیان ہوا ہے، اس عظیم

زمنہ داری کاسب سے زیادہ بوجھ ان لوگوں پر ہے جن کی مادری زبان عربی ہے، لہذا انہیں قرآن حکیم کو سمجھنے کے لئے کسی اضافی محنت اور مشقت کی ضرورت نہیں ہے اور ظاہر ہے کہ قرآن حکیم ہی نبوت کے اس سلسلے کا اصل قائم مقام ہے جو نبی اکرم ﷺ کی ذات مبارک پر ختم اور منقطع ہو چکا ہے۔

تاہم ختم نبوت سے جو خلا پیدا ہوا اس کو پُر کرنے کی ایک اضافی تدبیر اللہ تعالیٰ نے اپنی حکمتِ کللہ کے تحت یہ اختیار فرمائی کہ ایک جانب مجددین کا سلسلہ جاری فرمایا جو وقتاً فوقتاً دین کی اصل تعلیمات اور اللہ کی اصل ہدایت کو از سر نو نکھار کر پیش کرتے رہے۔ اور دوسری جانب یہ ضمانت دے دی کہ ”اس امت میں ہمیشہ کم از کم ایک گروہ یا جماعت ضرور حق پر قائم رہے گی“ (بخاری و مسلم ”عن معاویہ“) اور یہ دونوں امر اس اعتبار سے باہم لازم و ملزوم ہیں کہ بالکل فطری اور منطقی طور پر ہر مجدد کی تعلیمات اور مساعی کے نتیجے میں لامحالہ ایک حلقہ یا گروہ ایسا وجود میں آتا رہا جو دینِ حق کی اصل تعلیمات کا علمبردار اور اپنے وجود کے اعتبار سے کم از کم ذاتی زندگی اور انفرادی سیرت و کردار کی حد تک اسلام کی حقیقی تعلیمات کا نمونہ اور آئینہ دار بن گیا۔ اگرچہ دنیا کے اس طبعی قانون کے مطابق کہ ہر جوانی پر لازماً بڑھاپا بھی آکر رہتا ہے اور ہر نکل کو بلاآخر زوال سے دوچار ہونا ہی پڑتا ہے یہ حلقہ یا گروہ یا جماعت دوسری یا تیسری یا زیادہ سے زیادہ چوتھی نسل تک پہنچ کر لازماً ایک تقلیدی اور موروثی ”فرقہ“ بن جاتا رہا۔ اور اس طرح ایک نئے مجدد کی ضرورت پیش آتی رہی جس کے زیر اثر ایک نئی جمعیت یا جماعت وجود میں آئے۔ یہی وجہ ہے کہ حدیثِ نبوی میں مجددین کے ضمن میں سو سو سال کے وقفے کا ذکر ہے، یعنی: ”اللہ تعالیٰ اس امت میں ہر سو سال کے سرے پر ایسے لوگوں کو اٹھاتا رہے گا جو دین کی تجدید کرتے رہیں گے یعنی اسے تازہ کرتے رہیں گے“۔ (ابوداؤد ”عن ابی ہریرہ“)

بہر حال ان مجددین امت اور ان کے تلامذہ اور متبعین کی مساعی کے نتیجے میں دینِ حق کی تعلیمات گذشتہ چودہ سو سال کے دوران اسی طرح منتقل ہوتی چلی آئیں جس طرح اولیٰک تاریخ (مشعل) ایک کھلاڑی سے دوسرے کھلاڑی کو منتقل ہوتی رہتی ہے یا شیر شاہ سوری کے زمانے میں ڈھاکہ سے پشاور تک ڈاک کے تھیلے ہر تیس میل کے بعد ایک گھڑ سوار سے دوسرے کو منتقل ہوتے رہتے تھے!

اور اب اس پس منظر میں مشاہدہ فرمائیے اس عظیم حقیقت کا کہ پورے ایک ہزار برس تک مجددین کا یہ سلسلہ عالمِ عرب ہی میں جاری رہا۔ چنانچہ حضرت عمر ابن عبدالعزیزؒ اور حضرت حسن بصریؒ سے امام غزالیؒ اور شیخ الاسلام حافظ ابن تیمیہؒ تک پورے سات سو برس کے عرصے میں تمام مشاہیر علماء ائمہ ہدایت اور مجددین امت عالمِ عرب ہی میں پیدا ہوتے رہے۔ لیکن فتنہ تاتار کے دوران جبکہ وسطی اور مغربی ایشیا شورش و ہلاکت اور تباہی و بربادی کا شکار ہوئے اسلام کی علمی اور روحانی وراثت تدریجاً سرزمینِ ہند کو منتقل ہوتی چلی گئی تا آنکہ جیسے ہی امت کی تاریخ کے ”الف ثانی“ یعنی دوسرے ہزار سالہ دور کا آغاز ہوا تجدیدِ دین کا اصل مرکز ہندوستان بن گیا۔ چنانچہ گیارہویں صدی ہجری کے عظیم ترین مجدد شیخ احمد سرہندیؒ بھی یہیں پیدا ہوئے جن کے مرقد کے بارے میں علامہ اقبال نے فرمایا ہے کہ ”ع“ وہ خاک کہ ہے زیرِ فلک مطلعِ انوار“ اور جن کی ذات کے بارے میں فرمایا ہے کہ ”ع“ جن کے نفسِ گرم سے ہے گرمیِ احرار“ پھر بارہویں صدی ہجری کے مجددِ اعظم شاہ ولی اللہ محدث دہلویؒ بھی یہیں پیدا ہوئے جو تنہا اپنی ذات میں جملہ علومِ اسلامی ہی کے مجدد نہیں فکرِ اسلامی اور حکمتِ دینی کے بھی مجددِ اعظم تھے۔ پھر تیرہویں صدی ہجری میں سید احمد بریلویؒ بھی یہیں پیدا ہوئے جو بلاشبہ سلوکِ محمدی ﷺ اور جہادِ اسلامی کے مجددِ اعظم تھے اور ان کا اور ان کے ساتھی شہداء کا خون سرزمینِ بالا کوٹ میں جذب ہوا۔

بنا کردند خوش رسی بہ خاک و خون فلیدند

خدا رحمت کند این عاشقانِ پاک طینت را

اسی طرح چودھویں صدی ہجری (جسے ختم ہوئے ابھی صرف تیرہ برس ہوئے ہیں) میں بھی جو اعظم رجال سرزمینِ ہند میں پیدا ہوئے ان کی نظیر پورا عالمِ اسلام پیش کرنے سے قاصر ہے۔ چنانچہ طبقہ علماء میں سے اسیر مالنا شیخ الہند مولانا محمود حسنؒ ایسی عظیم شخصیت، اور جدید تعلیم یافتہ لوگوں میں سے علامہ اقبال ایسا مفکرِ ملت اور حکیمِ امت، پھر مولانا محمد الیاس ایسا عظیم مبلغ اور مولانا مودودی ایسا عظیم مصنف پورے عالمِ اسلام میں کہیں ڈھونڈنے سے بھی نہیں مل سکتا! (ذَٰلِكَ فَضْلُ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ الْعَظِيمِ)



الغرض گذشتہ پوری چار صدیوں کے دوران اگر دین کے علم و فکری نہیں، دعوت و جہاد کی تجدید کا مرکز بھی ہندوستان بنا رہا تو ظاہر ہے کہ یہ مشیت ایزدی کے تحت ہی ہوا اور جس طرح علامہ اقبال نے کوہ ہمالیہ سے مخاطب ہو کر فرمایا تھا کہ ”برف نے باندھی ہے دستارِ فضیلت تیرے سر“ اسی طرح واقعہ یہ ہے کہ ”الف ثانی“ کی ان تجدیدی مساعی نے ملتِ اسلامیہ ہندیہ کے سر پر ایک عظیم دستارِ فضیلت باندھ دی ہے جس کی بناء پر اس کی ذمہ داری بھی بقیہ پوری امتِ مسلمہ کے مقابلے میں نہایت عظیم اور گراں اور ذمہ چندی نہیں سو گنا بن گئی ہے!

اور اب توجہ فرمائیے تاریخ کی اس ”کروٹ“ کی جانب جس کے نتیجے میں اس عظیم ذمہ داری کا پورا بوجھ ملتِ اسلامیہ پاکستان کے کندھوں پر آ گیا ہے۔ یہ کروٹ تحریک پاکستان اور اس کے نتیجے میں قیام پاکستان سے عبارت ہے، جس کا اعلانیہ مقصد اسلام کے نظامِ عدلِ اجتماعی کا قیام اور پورے عالمِ انسانیت کے سامنے اسلام کے ”اصولِ حریت و اخوت و مساوات کا ایک نمونہ“ پیش کرنا تھا۔ چنانچہ مفکر و مصوّر پاکستان علامہ محمد اقبال نے بھی اپنے خطبہ الہ آباد (۱۹۳۰ء) میں فرمایا تھا کہ: ”مجھے یقین ہے کہ ہندوستان کے شمال مغربی علاقے میں ایک آزاد مسلمان ریاست کا قیام تقدیر مبرم ہے۔ اور اگر ایسا ہو گیا تو ہمیں ایک موقع مل جائے گا کہ اسلام کی اصل تعلیمات پر جو پردے عرب ملوکیت (امپیریلزم) کے دور میں پڑ گئے تھے انہیں ہٹا کر دوبارہ اصل اسلام کا ایک نمونہ دنیا کے سامنے پیش کر سکیں!“ اور بانی و معمار پاکستان محمد علی جناح نے بھی بارہا ان ہی خیالات کا اظہار فرمایا تھا۔ اور قیام پاکستان کی صورت میں غالب اور جارح ہندو اکثریت کے ملک بھارت میں شامل رہ جانے والے علاقوں کے مسلمانوں نے بھی۔

”جو ہم پہ گزری سو گزری مگر شبِ ہجران

ہمارے اشک تری عاقبت سنوار چلے!“

کے مصداق اس سے بالکل بے پروا ہو کر کہ تقسیم ہند کے بعد ان پر کیا بیٹے گی، تحریک پاکستان میں بھرپور حصہ ہی نہیں اصل فیصلہ کن کردار ادا کر کے گویا مذکورہ بالا چار صد سالہ تجدیدی مساعی کی وراثت کے ناطے جو عظیم ذمہ داری جملہ مسلمانانِ ہند پر عائد ہوتی تھی اس میں سے اپنے حصے کا ”فرضِ کفایہ“ ادا کر دیا، جس کی قیمت وہ تاحلِ مسلسل اپنے جانی ضیاع اور مالی



کا ایک شدید کوڑا ۱۹۷۱ء میں سقوطِ ڈھاکہ، اور مشرقی پاکستان کی بنگلہ دیش کی صورت میں قلبِ مابیت، اور سب سے بڑھ کر ایک ذلت آمیز اور عبرتناک شکست کی صورت میں پڑ چکا ہے جس کے نتیجے میں ترانے ہزار پاکستانی ان ہندوؤں کے قیدی بنے تھے جن پر مسلمانوں نے کہیں ہزار برس، کہیں آٹھ سو برس اور کہیں چھ سو برس حکومت کی تھی!۔۔۔۔۔ اور چونکہ ہم نے اس کے بعد سے آج تک اللہ اور اس کے دین کی جانب ”رجوع“ کا کوئی ثبوت نہیں دیا، لہذا اب ”بڑے عذاب“ کا کوڑا بھی ہمارے سروں پر اسی طرح تانا جا چکا ہے جس طرح کبھی حضرت یونسؑ کی قوم پر عذابِ استیصال کے آثار شروع ہو گئے تھے! (اگرچہ وہ عذاب قوم کی اجتماعی توبہ کے باعث ٹل گیا تھا۔ چنانچہ میں نے قوم یونسؑ کی مثال اسی خیال سے دی ہے کہ شاید اللہ ملتِ اسلامیہ پاکستان کو بھی اس ہی کے مانند اجتماعی توبہ کی توفیق عطا فرمادے۔ آمین یا رب العالمین!) اور میری تشویش کی ایک وجہ یہ بھی ہے کہ اللہ تعالیٰ نے ہمیں پہلے عذاب سے قبل بھی پچیس برس کی مہلت دی تھی (سقوطِ ڈھاکہ کے وقت قیام پاکستان پر قمری حساب سے پچیس برس بیت چکے تھے!) اور اب پھر قمری حساب سے دوسرے پچیس برس کی مہلت کے ختم ہونے میں کل پونے تین سال باقی رہ گئے ہیں! الغرض، معاملہ وہی ہے کہ صر

حذر اے چہرہ دستاں، سخت ہیں فطرت کی تعزیریں!

اور۔

فطرت افراد سے اغماض بھی کر لیتی ہے  
نہیں کرتی کبھی ملت کے گناہوں کو معاف!

اور۔

اٹھو وگرنہ حشر نہیں ہوگا پھر کبھی  
دوڑو، زمانہ چال قیامت کی چل گیا!



# پاکستان کا مستقبل

اگرچہ نبی اکرم ﷺ کا فرما مبارک تو یہ ہے کہ ”موت کا ذکر کثرت کے ساتھ کیا کرو“ جو تمام لذتوں کا خاتمہ کر دینے والی ہے ”(ترمذی) نسائی اور ابن ماجہ“ عن ابی ہریرہؓ اسی طرح آپ کا فرما مبارک یہ بھی ہے کہ موت کا تذکرہ اور قرآن کی تلاوت کثرت کے ساتھ کیا کرو“ چنانچہ ایک بار آپ نے فرمایا کہ ”انسانوں کے دلوں پر بھی زنگ لگ جایا کرتا ہے جیسے کہ لوہے پر زنگ لگ جاتا ہے اگر اس پر پانی پڑتا رہا“ اس پر جب آپ سے سوال کیا گیا کہ: ”حضورؐ یہ فرمائیے کہ پھر ان کو از سر نو جلا کیسے دی جائے؟“ تو آپ نے ارشاد فرمایا: ”دو کام کثرت کے ساتھ کیا کرو: ایک موت کا ذکر اور دوسرے تلاوت قرآن“ (سنن بیہقی) لیکن آج کل کے ”مترفین“ یعنی مرقہ الحال لوگ اور اصحاب دولت و ثروت موت کے ذکر کو ناپسند کرتے ہیں۔ چنانچہ کچھ عرصہ ہوا ایک دوست نے، جو پی آئی اے میں کام کرتے ہیں، یہ بتایا تھا کہ جب سعودی امیر لائنز کے دیکھا دیکھی پی آئی اے کی پروازوں کے آغاز میں بھی سفر کی اس دعا کا اہتمام کیا جانے لگا جو قرآن حکیم میں وارد ہوئی ہے تو بہت سے لوگوں نے باضابطہ احتجاج کیا اور زور دیا کہ اس دعا کا صرف پہلا حصہ پڑھا جائے یعنی: ”سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ“ لیکن دوسرا حصہ نہ پڑھا جائے جس میں موت کا تذکرہ ہے یعنی: ”وَإِنَّا إِلَىٰ رَبِّنَا لَمُنْقَلِبُونَ“ اس لئے کہ بقول ان کے ”اس طرح تو پی آئی اے گویا پرواز کے آغاز ہی میں تمام مسافروں کو موت کی جھلک دکھا دیتی ہے، جس سے قلوب اور اعصاب پر ”منفی“

۱۔ سورۃ الزخرف، آیت ۳۳-۳۴

۲۔ ترجمہ: ”پاک ہے وہ ہستی جس نے ہمارے لئے اس (سواری) کو مسخر فرمایا، ورنہ ہم تو ہرگز

اس لائق نہ تھے کہ اس پر قبو پا سکتے“

۳۔ ترجمہ: ”اور ہم سب بلا آخر اپنے رب ہی کی جانب لوٹ جانے والے ہیں“

اثر پڑتا ہے۔ اِنَّا لِلّٰهِ وَاِنَّا اِلَيْهِ رَاجِعُونَ

میں نے ابھی تک تو اس روایت کو بس ایک لطیفے ہی کے درجہ میں سمجھا تھا، لیکن حال ہی میں جب ایک اچھے بھلے معروف دانشور کی یہ بات سامنے آئی کہ قیامت کا ذکر منفی سوچ کا مظہر ہے تو وہ ”ہمیں یقین ہوا“ ہم کو اعتبار آیا“ کے مصداق پہلی بات کا بھی ”حق الیقین“ حاصل ہو گیا۔ اگرچہ یہ کتنا مشکل ہے کہ اس پر صدمہ کی کیفیت زیادہ ہوئی یا حیرت اور تعجب کی، کہ ایک مسلمان یہ بات کیسے کہہ سکتا ہے جبکہ قرآن مجید کا تو شاید کوئی ایک صفحہ بھی ایسا نہ ہو جس میں قیامت کا ذکر پورے شد و مد کے ساتھ نہ آیا ہو۔ بلا آخر دل کو تسلی دی تو اس خیال کے ذریعے کہ شاید موصوف کی کسی لمبی تحریر کی تلخیص کسی صاحب نے کی ہو اور اس کی بنا پر یہ مغالطہ پیدا ہو گیا ہو۔ واللہ اعلم!

بہر حال، راقم الحروف اللہ کا شکر ادا کرتے ہوئے کہتا ہے کہ اسے اس امر کا تو یقین کامل حاصل ہے ہی کہ قیامت آکر رہے گی، جس کے نتیجے میں موجودہ عالم دنیا کا نظام درہم برہم ہو جائے گا، بلکہ الحمد للہ ثم الحمد للہ کہ اس کا بھی ”حق الیقین“ حاصل ہے کہ اس کے کچھ عرصے کے بعد (جس کی مدت کا علم صرف اللہ کو ہے) ایک نئے عالم یعنی عالم آخرت کی بساط بچھائی جائے گی، چنانچہ تمام انسانوں کو دوبارہ پیدا کیا جائے گا اور پھر حشر و نشر اور حساب کتاب کا معاملہ ہو گا اور بلا آخر جزا و سزا یعنی جنت یا دوزخ کے فیصلے صادر ہوں گے جیسے کہ نبی اکرم ﷺ نے اپنے اس نہایت ابتدائی دور کے خطبے میں وضاحت کے ساتھ ارشاد فرمایا تھا، جو آپ نے اپنے پورے خاندان یعنی بنو ہاشم کے مجمعے میں دعوتِ طعام کے بعد، اللہ تعالیٰ کے اس حکم پر عمل کرتے ہوئے دیا تھا کہ: ”وَأَنْذِرْ عَشِيرَتَكَ الْأَقْرَبِينَ“ چنانچہ آپ کے الفاظ مبارک یہ تھے:

(ترجمہ) ”خدا کی قسم تم سب پر موت وارد ہو کر رہے گی جیسے کہ تم روزانہ رات کو سو جاتے ہو، پھر تم سب کو لازماً دوبارہ اٹھایا جائے گا جیسے کہ تم روزانہ صبح کو بیدار ہو جاتے ہو، پھر یقیناً تم سب سے حساب لیا جائے گا اس کا جو تم کر رہے ہو“

اور پھر تمہیں لازماً بدلہ مل کر رہے گا، بھلائی کا بھلا، اور برائی کا برا، اور وہ یا تو جنت ہوگی ہمیشہ کے لئے، یا پھر دوزخ کی آگ ہوگی ہمیشہ کے لئے“ (ماخوذ از ”منہج البلاغہ“)

البتہ اس قیامِ قیامت اور بعث بعد الموت کے ساتھ ساتھ مجھے اس کا بھی یقین حاصل ہے کہ قیامت سے قبل پورے کرۂ ارضی پر اللہ کے دینِ حق کا غلبہ، اور خلافتِ علی منہاج النبوت کے نظام کا قیام لازماً واقع ہو کر رہے گا۔ چنانچہ اس کے مفصل دلائل بھی میں قرآن حکیم کی آیات سے ”دلائل“ کی بنیاد پر، اور احادیثِ نبویہ سے ”صراحت“ کی اساس پر دے چکا ہوں۔ اور ع ”سرمہ ہے میری آنکھ کا خاکِ مدینہ و نجف“ کے مصداق قرآن و حدیث ہی بندۂ مومن کی دو آنکھیں ہیں!

متذکرہ بالا دو امور کے بارے میں تو بجز اللہ مجھے ”حق الیقین“ کی کیفیت حاصل ہے، البتہ اپنی ایک تیسری رائے کے ضمن میں میں صرف گمانِ غالب اور امید و ائق کے الفاظ استعمال کر سکتا ہوں۔ (اگرچہ اس کی سرحدیں بھی ”یقین“ کے بالکل ساتھ جا ملتی ہیں!) اور وہ یہ کہ غلبۂ دینِ حق اور قیامِ نظامِ خلافت کا نقطہ آغاز بننے کی سعادت، ان شاء اللہ العزیز، اسی ارضِ پاکستان اور اس سے ملحق سرزمینِ افغانستان کو حاصل ہوگی، جسے ماضی میں ”خراسان“ کہا جاتا تھا، میرے ”اس یقین کی حد کو پہنچنے والے گمان“ کی بنیاد جہاں بعض احادیثِ نبویہ بھی ہیں، جن کی بنا پر علامہ اقبال نے کہا تھا کہ۔

”میرِ عرب کو آئی ٹھنڈی ہوا جہاں سے

میرا وطن وہی ہے، میرا وطن وہی ہے!“

(مثلاً سنن ابن ماجہؒ کی حضرت عبد اللہ ابن حارثؓ سے روایت ہے جس کے مطابق رسول اللہ ﷺ نے فرمایا: ”مشرق کی جانب سے ایسے لوگ برآمد ہوں گے جو علاقوں پر علاقے فتح کرتے ہوئے ہمدی کی مدد یعنی ان کی حکومت کو مستحکم کرنے کے لئے پہنچیں گے“ اور جامع ترمذیؒ کی حضرت ابو ہریرہؓ سے روایت ہے جس کے مطابق آنحضرت ﷺ نے فرمایا: ”خراسان کے علاقے سے سیاہ جھنڈے برآمد ہوں گے اور انہیں کوئی طاقت واپس نہیں پھیر سکے گی یہاں تک کہ وہ ایلیا یعنی بیت المقدس میں نصب کر دیئے جائیں گے“ (او کما قال

صَلَّى اللّٰهُ عَلَيْهِ وَسَلَّمَ) وہاں اس کی اصل اور محکم اساس گزشتہ چار سو سال کی تاریخ پر قائم ہے، جو گواہی دیتی ہے کہ پچھلی چار صدیوں کے دوران میں تجدیدِ دین کا سارا کام برِ عظیمِ پاک و ہند میں ہوا اور اس عرصے میں تمام مجددینِ اعظم اسی خطے میں پیدا ہوئے۔۔۔۔۔ جس سے ثابت ہوتا ہے کہ مشیتِ ایزدی اور حکمتِ خداوندی میں کوئی طویل المیعاد منصوبہ اس خطہٴ ارضی کے ساتھ وابستہ ہے۔

پھر سب جانتے ہیں کہ سرزمینِ افغانستان کا ہمیشہ سے برِ عظیمِ پاک و ہند کے ساتھ یہ ”دو طرفہ تعلق“ قائم رہا ہے کہ تمام فاتحین تو افغانستان سے ہندوستان کی جانب آتے رہے لیکن صرف ایک استثناء یعنی اسلام کی اولین آمد کے علاوہ تہذیب و تمدن، اور علم و حکمت کا سفر ہمیشہ ہندوستان سے افغانستان کی جانب رہا۔ چنانچہ ماضی میں بدھ مت بھی ہندوستان سے افغانستان گیا تھا، اور گزشتہ چار صدیوں کے دوران میں اسلام کی جملہ تجدیدی مساعی کے اثرات کے اعتبار سے بھی افغانستان برِ عظیمِ پاک و ہند کے ”تابع“ رہا۔ جس کی نہایت نمایاں مثال یہ ہے کہ اگرچہ مسلم فاتحین کے ساتھ تو سلسلہٴ چشتیہ افغانستان سے ہندوستان آیا تھا لیکن پھر الفِ ثانی کے تجدیدی کارنامے کے اثرات کی صورت میں اولاً سلسلہٴ مجددیہ پہلے افغانستان اور پھر پورے ترکستان تک پہنچا اور پھر شاہ ولی اللہ دہلویؒ اور ان کے مدرسہ فکر کا اثر و نفوذ بھی وسعت اور سرعت کے ساتھ ارضِ خراسان تک ممتد ہو گیا۔ اور اس وقت ہر دیکھنے والی آنکھ دیکھ سکتی ہے (بشرطیکہ اس میں قرآن اور حدیث کا ”سرمہ“ لگا ہوا ہوا) کہ ”وقت کے بتے دریا“ نے ایک جانب برِ عظیمِ ہندوپاک کی پوری چار صدیوں کی تجدیدی مساعی کی وراثت ارضِ پاکستان میں جمع کر دی ہے، اور دوسری جانب ارضِ خراسان میں اللہ تعالیٰ نے سپارورز کی باہمی کشاکش کے ذریعے نہ صرف یہ کہ سوئی ہوئی مارشل اسپرٹ کو بیدار کر دیا ہے اور قدیم جذبہٴ حریت کو مزید سمیڑ دیدی ہے، بلکہ جذبہٴ جمادانی سبیل اللہ کو بھی قابلِ لحاظ حد تک قوی بنا دیا ہے۔ تو پھر کون سے تعجب کی بات ہوگی اگر تاریخ کی کوئی کرۂ

”عطا مومن کو پھر درگاہِ حق سے ہونے والا ہے

شکوہِ ترکمانی، ذہنِ ہندی، نطقِ اعرابی“

کے مصداق ایک جانب سے مجددینِ ہند کا علم و حکمت اور فکر و فہم اور دوسری جانب سے

مسلمانین افغانستان کا جذبہ عمل اور جوشِ جہاد دریائے سندھ اور دریائے کابل کے مانند باہم مل کر احیاءِ اسلام، غلبہٴ دین اور عالمی نظامِ خلافت کے قیام کا نقطہٴ آغاز بن جائیں۔ وَمَا ذَلِكُمْ عَلٰی اللّٰهِ بِعَزِيزٍ ا

میری ان باتوں پر بھی کوئی ”دانثار“ اگر چاہے تو بڑی آسانی کے ساتھ کسی انہی کے خواب یا مجذوب کی بڑکی پھبتی چست کر سکتا ہے۔ بلکہ واقعہ یہ ہے کہ کبھی کبھی خود میں بھی اس کیفیت سے دوچار ہو جاتا ہوں کہ۔

آنکھ جو کچھ دیکھتی ہے لب پہ آ سکتا نہیں

محو حیرت ہوں کہ دنیا کیا سے کیا ہو جائے گی!

.... تاہم مجھے یہ اطمینان ہے کہ میری ان باتوں کو کم از کم ”منفی سوچ“ کی مظہر قرار نہیں دیا جا سکتا۔

البتہ اس تیسری بات کے سلسلے میں دو سوالات کے جواب کے بارے میں میں نہایت متردد بھی ہوں اور ان میں سے ایک کے بارے میں میرا ایک اندیشہ بھی قوی سے قوی تر ہوتا چلا جا رہا ہے جسے قنوطیت اور یاس پسندی سے بھی تعبیر کیا جا سکتا ہے اور منفی سوچ کا مظہر بھی قرار دیا جا سکتا ہے۔ لیکن ”مَا اُرِيكُمْ اِلَّا مَا اَرٰى“ کے مصداق میں اپنے حقیقی احساسات بیان کرنے پر مجبور ہوں۔

ان دو سوالوں میں سے پہلا سوال تو یہ ہے کہ ”مَتٰى هُوَ؟“ کے مصداق غلبہٴ اسلام کا یہ مرحلہ کب شروع ہوگا؟ اور دوسرا یہ کہ اگر اس کا آغاز پاکستان ہی سے ہونا ہے تو ”کب کھلا“ تمھ پر یہ راز، انکار سے پہلے کہ بعد؟“ کے مصداق آیا پاکستان میں دین حق کا غلبہ اور نظامِ خلافت علیٰ منہاج النبوت کا قیام کسی سقوطِ مشرقی پاکستان جیسے یا اس سے بھی عظیم تر سانحے اور حلوتے کے بعد ہوگا؟ یا اس سے قبل کسی خارجی افتاد کے بغیر ہی ”رضا کارانہ توبہ“ کے ذریعے ہو جائے گا۔

جہاں تک ”مَتٰى هُوَ“ یعنی ”یہ کب ہوگا؟“ کا تعلق ہے، ہمیں قرآن حکیم سے بھی اس



سوال کے دو جواب ملتے ہیں، چنانچہ پہلا جواب تو وہی ہے جو سورہ بنی اسرائیل کی اسی آیت (۵۱) میں بایں الفاظ وارد ہوا ہے: "قُلْ عَسَىٰ أَنْ يَكُونَ قَرِيبًا" یعنی "اے نبی ﷺ) کہہ دیجئے کہ عین ممکن ہے کہ وہ بالکل ہی قریب آگیا ہو" بالکل اسی طرح کی ایک بات سورہ المعارج میں بھی وارد ہوئی ہے: "إِنَّهُمْ يَرَوْنَهُ بَعِيدًا وَرَأَاهُ قَرِيبًا" یعنی "یہ لوگ اسے دور سمجھ رہے ہیں، جبکہ ہم اسے بالکل قریب دیکھ رہے ہیں" (آیات ۶-۷) اور دوسرا وہ عمومی جواب ہے جو قرآن حکیم میں متعدد بار آیا ہے یعنی یہ کہ: "قُلْ إِنْ أَدْرِي أَقْرَبُ أَمْ بَعِيدٌ مَّا تُوعَدُونَ" یعنی "اے نبی ﷺ) کہہ دیجئے کہ میں نہیں جانتا کہ جس چیز کا تم سے وعدہ کیا جا رہا ہے وہ قریب آچکی ہے یا ابھی دور ہے!" (سورہ الانبیاء: ۱۰۹) اور "قُلْ إِنْ أَدْرِي أَقْرَبُ أَمْ بَعِيدٌ مَّا تُوعَدُونَ أَمْ يَجْعَلُ لَهُ رَبِّي أَمَدًا" یعنی اور "اے نبی ﷺ) کہہ دیجئے کہ میں نہیں جانتا کہ جس چیز کا وعدہ تم سے کیا جا رہا ہے وہ عنقریب پیش آنے والی ہے یا ابھی میرا رب اس کے ضمن میں کچھ تاخیر فرمائے گا!" (سورہ الجن: ۲۵)

بہر حال سورہ بنی اسرائیل کی محولہ بالا آیت کے مطابق میری رائے بھی یہی ہے کہ پہلے پاکستان اور افغانستان، اور پھر کل روئے ارضی پر دین محمد ﷺ کا غلبہ اب زیادہ دور کی بات نہیں ہے۔ (اگرچہ دونوں مؤخر الذکر آیات کے مطابق اس کا حتمی علم صرف اللہ کو ہے) تاہم میرے تردد کی بنیاد یہ ہے کہ تاحال اس کے آثار کہیں دور دور تک بھی نظر نہیں آ رہے۔ بلکہ ہم بحیثیت قوم و ملت روز بروز سورہ آل عمران کی آیت ۱۶ میں وارد ان الفاظ کے زیادہ سے زیادہ مصداق بنتے چلے جا رہے ہیں: "هُمْ لِلْكَافِرِ يَوْمَ مَيْدِئِهِ أَقْرَبُ مِنْهُمْ لِلْإِيمَانِ" ("وہ اُس روز ایمان کے مقابلے میں کفر سے قریب تر تھے") اور واقعہ یہ ہے کہ اگر میرے سامنے حیاتِ نبویؐ اور سیرتِ مطہرہ کا ایک خاص مرحلہ نہ ہوتا تو "اڑتے اڑتے دورِ اتق پر آس کا پتھری ڈوب گیا" کے مصداق میری امید کب کی دم توڑ چکی ہوتی۔ اس لئے کہ میں بھجھ اللہ خوب اچھی طرح محسوس کر سکتا ہوں کہ سن دس نبویؐ میں جناب ابوطالب کے انتقال کے بعد عالم اسباب کے اعتبار سے مکہ مکرمہ میں نبی اکرم ﷺ کے لئے واحد امان اٹھ گئی اور کفارِ مکہ کے لئے نبی اکرم ﷺ کے قتل کی راہ میں کوئی رکاوٹ باقی نہ رہی، چنانچہ آپؐ اپنی دعوت اور تحریک کے لئے کسی متبادل مرکزی تلاش میں طائف تشریف لے گئے۔ لیکن وہیں



ستوطہ مشرقی پاکستان جیسے، یا اس سے بھی عظیم تر سانحے یا حادثے کے بعد ہو گا یا اس سے قبل کسی خارجی افتاد کے بغیر ہی رضاکارانہ توبہ کے ذریعے ہو جائے گا؟“ تو واقعہ یہ ہے کہ اس کے بارے میں اپنے حقیقی احساسات اور خدشات کے اظہار اور انہیں نوکِ زبان یا نوکِ قلم پر لانے سے شدید خوف محسوس ہوتا ہے۔ اس لئے کہ تلخ حقائق کو تو تسلیم کرنا بھی بہت مشکل ہوتا ہے، کجا ان کا مواجہہ کرنا (یعنی انہیں "Face" کرنا) کہ وہ توبہ ہی دل گردے کا کام ہے۔ جبکہ عام طور پر لوگوں کا طرز عمل اس روایتی کبوتری کا ہوتا ہے جو بلی کو سامنے دیکھ کر آنکھیں بند کر لینے میں عافیت محسوس کرتا ہے۔ (حالات کا ظاہر ہے کہ اس سے خطرہ تو نہیں ٹل جاتا اور حقیقت تو نہیں بدل جاتی!) لہذا شدید اندیشہ ہے کہ میرے خیالات کو قنوطیت اور یاں پسندی سے تعبیر کیا جائے گا اور بہت سے دانشور انہیں "منفی سوچ" کا مظہر قرار دیں گے۔ تاہم صراحتاً "مجھے ہے حکم ازاں، لا الہ الا اللہ!!" کے مصداق میں یہ عرض کرنے پر مجبور ہوں کہ ہم بحیثیت ملک و قوم عذابِ الہی کے دوسرے اور شدید تر کوڑے کے بہت قریب پہنچ چکے ہیں۔ اور۔

”ہم نے تو جہنم کی بہت کی تدبیر

لیکن تری رحمت نے گوارا نہ کیا“

کے مصداق ہم اپنے اعمال کے اعتبار سے تو ”عذابِ اکبر“ کے قطعی مستحق ہو چکے ہیں، یہ دوسری بات ہے کہ اللہ اپنے خصوصی فضل و کرم کے طفیل ہمیں قوم یونس کی سی توبہ کی توفیق عطا فرمادے۔ (اللہ سے دعا ہے کہ ایسا ہی ہو!)

کچھ عرصہ قبل انہی کالموں میں ”قرآن کا قانونِ عذاب“ کے موضوع پر مفصل گفتگو ہو چکی ہے، جس کے سلسلے میں سورۃ السجدہ کی آیت ۲۱ کا حوالہ بھی آیا تھا، جس میں اللہ تعالیٰ نے اپنا یہ مستقل ضابطہ بیان فرمایا ہے کہ وہ کسی قوم پر آخری ”عذابِ استیصال“ سے قبل، یعنی اس عذاب سے پہلے جس کے ذریعے اس کا نام و نشان مٹا دیا جائے، چھوٹے عذاب نازل فرماتا ہے تاکہ اگر وہ ہوش میں آسکتی ہو تو آجائے اور توبہ و اہمیت کی روش اختیار کر کے ”عذابِ اکبر“ سے بچ جائے۔ مزید برآں اس عذابِ استیصال کے بارے میں یہ بات بھی واضح کی جا چکی ہے کہ چونکہ یہ صرف ان قوموں پر نازل کیا جاتا رہا ہے جن کی جانب اللہ کے رسول مبعوث ہو کر

اتمامِ حجت کا حق ادا کر چکے ہوں لہذا نبی اکرم ﷺ پر نبوت اور رسالت کے سلسلے کے ختم ہو جانے کے بعد اس نوع کا عذاب کسی "نئی" قوم پر نہیں آئے گا۔ بلکہ یہ حتمی اور کلی طور پر صرف سابقہ امتِ مسلمہ یعنی یہود پر آئے گا جو اولاً حضرت عیسیٰ علیہ السلام کو جو ان کی جانب مبعوث کئے گئے تھے رد کرنے کے باعث اس کے مستحق ہو گئے تھے اور ثانیاً جب نبی اکرم ﷺ کی بعثت مبارکہ کے وقت انہیں ایک "رحم کی اپیل" کا موقع دیا گیا تو اسے بھی ضائع کرنے کے باعث حتمی اور قطعی طور پر ذلت و مسکنت اور لعنتِ خداوندی اور غضبِ الہی کے مستوجب ہو گئے تھے۔ یہ دوسری بات ہے کہ جیسے کہ اس سے قبل تفصیل کے ساتھ عرض کیا جا چکا ہے، ان کی اس آخری اور "استیصالی" سزا کی تنفیذ اس لئے مؤخر کر دی گئی کہ موجودہ امتِ مسلمہ کے افضل اور برتر حصے یعنی مسلمانانِ عرب پر عذاب اس مغضوب اور ملعون قوم کے ہاتھوں نازل کیا جائے تاکہ درد و الم پر توہین و تذلیل کا اضافہ ہو جائے۔ (جس کا آغاز پینتالیس سال قبل، یعنی ۱۹۳۸ء میں اسرائیل کے قیام کے وقت سے ہو چکا ہے اور جس میں "کتاب الملاحم" میں وارد شدہ پیشینگوئیوں کے مطابق مستقبل میں حد درجہ شدت پیدا ہونے والی ہے) ۱

رہی موجودہ امتِ مسلمہ یعنی امتِ محمد ﷺ تو اس پر کلی اور مجموعی حیثیت سے تو یہ نام و نشان مٹا دینے والا عذاب ہرگز نہیں آسکتا۔ اس لئے بھی کہ یہ آخری امت ہے اور اسے تا قیام قیامت باقی رہنا ہے۔ (جیسے کہ آنحضور ﷺ نے ارشاد فرمایا: "میں آخری رسول ہوں اور تم آخری امت ہو") اور اس لئے بھی کہ اس کا اصل جرم بے عملی یا بد عملی ہے، رسول ﷺ کی رسالت کا انکار نہیں آتا، ہم اس بے عملی و بد عملی اور بد عمدی و بیوفائی کی پاداش میں کسی مخصوص خطے اور علاقے سے اس کا نام و نشان مٹا دیا جانا ہرگز بعید از قیاس نہیں ہے۔ چنانچہ ہسپانیہ کی تاریخ اس کا منہ بولتا ثبوت ہے کہ وہ سرزمین جس پر مسلمانوں نے آٹھ سو سال تک حکومت کی، وہاں سے "مٹے نامیوں کے نشان کیسے کیسے آ" کے مصداق اسلام

۱ سورۃ بنی اسرائیل، آیت ۱۵ اور سورۃ القصص، آیت ۵۹

۲ سورۃ بنی اسرائیل، آیات ۷ و ۸

اور مسلمانوں کا نام و نشان مٹے پورے پانچ سو برس ہو گئے ہیں۔ فَأَعْتَبِرُوا يَا أُولِي الْأَبْصَارِ

ان سطور کے ناچیز راقم نے اب سے ساڑھے چھ سال قبل (جنوری ۱۹۷۷ء میں) اپنی تالیف ”اسلام پاکستان اور مسئلہ سندھ“ شائع کی تو اس کے ذیلی سرورق پر یہ الفاظ تحریر کئے تھے:

”۱۹۳۳ء مطابق ۱۹۷۷ء میں اسلام بیک وقت برِ عظیم ہند میں براستہ سندھ، اور برِ عظیم یورپ میں براستہ چین داخل ہوا تھا۔ چین سے اسلام اور مسلمانوں کا خاتمہ ہوئے پانچ سو برس ہو چکے ہیں۔ کیا اب وہی تاریخ سندھ میں بھی دہرائی جانے والی ہے؟۔“

آک ہے، اولادِ ابراہیم ” ہے، نمود ہے  
کیا کسی کو پھر کسی کا احتمال مقصود ہے؟“

۔۔۔ اور آج راقم گہرے درد و رنج کے ساتھ یہ عرض کرنے پر اپنے آپ کو مجبور پارہا ہے کہ ان ساڑھے چھ سالوں کے دوران وقت کے دریا میں جو مزید پانی بہ گیا ہے اس کے نتیجے میں نہ صرف پاکستان بلکہ پورے برِ عظیم پاک و ہند میں اسلام اور مسلمانوں کے مستقبل کو شدید خطرات لاحق ہو گئے ہیں!

اس لئے کہ ایک جانب اس تلخ حقیقت سے اختلاف کی کسی بھی شخص کے لئے ذرہ بھر گنجائش نہیں ہے کہ ہم نے ۱۹۷۱ء کے ”غذابِ ادنیٰ“ سے کوئی سبق حاصل نہیں کیا۔ اور ڈھاکہ کے سقوط، ملک کے دو لخت ہونے، مشرقی پاکستان کی بنگلہ دیش کی صورت میں قلبِ ماہیت، اور ان سب پر مستزاد ان ہندوؤں کے ہاتھوں شرمناک اور ذلت آمیز شکست اور ترانوے ہزار مسلمانوں کی امیری جن پر کہیں چھ سو، کہیں آٹھ سو اور کہیں ایک ہزار برس تک حکومت کی تھی (جس پر اندرا گاندھی کو یہ کہنے کا موقع ملا کہ ”ہم نے اپنی ہزار سالہ شکست کا بدلہ چکا لیا ہے“) کے نتیجے میں نہ ہماری قومی اور اجتماعی روش میں کوئی تبدیلی آئی، نہ ہی افراد کی ترجیحات یا مشاغل میں سرسُوفرق واقع ہوا، بلکہ بحیثیتِ مجموعی ہم ہر اعتبار سے زوال اور اضمحلال ہی کی جانب رواں دواں ہیں۔ چنانچہ ہمارا داخلی انتشار ہے کہ روز بروز بڑھتا چلا جا رہا ہے، تا آنکہ حالیہ سیاسی بحران کے دوران میں بعض دوسرے سیاسی اور قومی رہنماؤں کے اسی

نوع کے بیانوں کے علاوہ خان ولی خاں کا یہ ”عریاں“ بیان بھی شائع ہو چکا ہے کہ ”معلوم ہوتا ہے کہ پاکستان ختم ہو چکا ہے!“ اسی طرح معیشت ہے کہ تباہی کے آخری کنارے کو پہنچا چاہتی ہے۔ قوم کے منتخب نمائندوں کو اب ”بکاؤ گھوڑوں“ سے بڑھ کر ”لوٹوں“ کا نام دیا جا رہا ہے۔ حالیہ چیٹلش کے ضمن میں صدر مملکت کو سرعام گالیاں دی گئیں اور ان کے نئے کارٹون اور کیری کیچر شائع ہوئے، اس سے بھی بڑھ کر عدلیہ پر کھلے بندوں فقرے چست کئے گئے حتیٰ کہ اعلیٰ عدالتوں پر پتھراؤ بھی ہوا۔ الغرض واقعتاً ایسے محسوس ہوتا ہے کہ ہم قومی اور ملکی اعتبار سے

”اس کی بربادی پہ آج آمادہ ہے وہ کار ساز

جس نے اس کا نام رکھا تھا جہاں کاف و نون!“

کی حد کو پہنچ چکے ہیں۔ جبکہ دوسری طرف بین الاقوامی سیاست میں زمین و آسمان کا فرق واقع ہو چکا ہے۔ دنیا دو سپر پاورز کی کشاکش کی آماجگاہ ہونے کی بجائے ایک ”سول سپریم پاور“ کے حیطہ اقتدار میں آچکی ہے۔ چنانچہ اب کمزور قوموں اور چھوٹے ملکوں کے options بہت محدود ہو چکے ہیں۔ اور ادھر ہم جس کی دوستی کا دم بھرتے رہے اور جس کی حمایت کے سارے جیتے رہے بلکہ جس کے گھڑے کی مچھلی بنے رہے (یعنی امریکہ) وہ نہ صرف یہ کہ ”آں قدح بھگت و آں سلق نہ ماندا“ کا مصداق کامل بن گیا ہے۔ بلکہ اب ہر اعتبار سے بھارت کو ترجیح دینے کی پالیسی کے ناطے ”جن پہ تکیہ تھا وہی پتے ہو ادینے لگے!“ کا منظر اتم بن گیا ہے۔ اور صرف ہمارے لئے ہی نہیں، پوری دنیا میں اسلام اور مسلمانوں کے مستقبل کے اعتبار سے خطرناک ترین اور خوفناک ترین امر یہ ہے کہ اس ”سول سپریم پاور آن ارتھ“ کی پالیسیوں کی تشکیل اور فیصلوں کی محسین میں یہودیوں کو فیصلہ کن اثر و نفوذ حاصل ہے، جس کے نتیجے میں ”نیو ورلڈ آرڈر“ فی الواقع ”جیو ورلڈ آرڈر“ بن گیا ہے!

تیسری جانب بھارت میں متعصب ہندو ذہنیت کا جارحانہ احیاء ہے جس کی شدت نے دیکھتے ہی دیکھتے طوفانی صورت اختیار کر لی ہے۔ تقسیم ہند کے بعد لگ بھگ پچیس برس تک بھارت میں ہندومت کے احیاء کے کوئی آثار نہیں تھے، بلکہ بھارت کی سیاسی اور سماجی زندگی پر انڈین نیشنل کانگرس کو فیصلہ کن غلبہ حاصل تھا جس میں اگرچہ متعصب اور کٹر ہندو بھی یقیناً

شامل تھے تاہم اس کی قیادت میں فیصلہ کن عمل دخل سیکولر مزاج کے حامل لوگوں کو حاصل تھا۔ لیکن ۱۹۷۱ء میں پاکستان کے دولخت ہونے کے باعث اس کے رعب اور دبدبے میں جو کمی آئی اس سے بھارت میں عوامی سطح پر ہندو قوم پرستی کے جذبے کو تقویت ملی اور نہ صرف بھارت میں ہندو راشٹر کے قیام بلکہ پراچین بھارت کی عظمت رفتہ اور سطوت گزشتہ کی بازیافت کی امنگ پیدا ہوئی۔

اس جلتی پر تیل کا کام اس حادثے نے کیا کہ جب اسی کی دہائی کے آغاز میں جبری نس بندی کے رد عمل میں مسلمان ووٹ بحیثیت مجموعی کانگریس کے خلاف پڑا تو اس پر ”جواب آں غزل“ کے انداز میں اگلے انتخابات میں اندرا گاندھی نے ”ہندو دیوی“ کا روپ دھار کر خالص ہندو ووٹ کے ذریعے دوبارہ اقتدار حاصل کر لیا۔ اور اس طرح بھارت میں ریاستی اور حکومتی سطح پر اور بالخصوص ذرائع ابلاغ کی وساطت سے ہندو فنڈامینٹلزم کو فروغ حاصل ہوا، جس کا نتیجہ سامنے ہے کہ بھارتیہ جنتا پارٹی (بی جے پی) جو راشٹریہ سویم سیوک سنگھ (آر ایس ایس) کے سیاسی فرنٹ کی حیثیت رکھتی ہے بھارت میں عظیم قوت بن کر ابھری ہے اور پوری ہندی ہیلت (راجپوتانہ، ہریانہ، اتر پردیش، مدھیہ پردیش اور گجرات) میں تو غالب سیاسی طاقت بن ہی چکی ہے اب جنوبی بھارت میں بھی قدم جمانے کی کوشش کر رہی ہے۔ ادھر خود آر ایس ایس کا حال یہ ہے کہ ایک جانب اب سے لگ بھگ دس برس قبل شکاگو سے جو ایک ضخیم تصنیف اس کے بارے میں ”Brotherhood in Saffron“ کے نام سے شائع ہوئی تھی اس میں اس کے تربیت یافتہ کارکنوں کی تعداد پچیس لاکھ بتائی گئی تھی۔ (اس پر اس عرصے میں جو اضافہ ہوا ہو گا اس کا اندازہ خود لگا لیجئے) دوسری جانب اس کی مستقل مزاجی کا عالم یہ ہے کہ ستر برس کے لگ بھگ عرصہ اس کے قیام کو ہونے کو آیا لیکن اس نے کبھی انتخابات میں شریک ہو کر ”پاور پالیٹکس“ میں وقت ضائع کرنا ہرگز گوارا نہیں کیا بلکہ ساری توجہ کو پوری تندی کے ساتھ اپنے کارکنوں کی تنظیم اور تربیت اور سماجی خدمت کے کاموں پر مرکوز رکھا (واضح رہے کہ یہ جماعت قائم بھی خاکسار تحریک کے رد عمل ہی میں ہوئی تھی) اور تیسری جانب اس کے کارکنوں کے نظم و ضبط کا اندازہ اس سے لگایا جاسکتا ہے کہ دسمبر ۱۹۹۲ء کے پہلے ہفتے میں ان کے تین لاکھ کارکن بامی مسجد کو گرانے کے لئے ایودھیا میں جمع ہوئے اور ظاہر ہے کہ وہ بھارت کے کونے کونے

سے طویل سفر طے کر کے آئے تھے، لیکن مسجد کے شہید کئے جانے تک کہیں ان کے کارکنوں کے مشتعل ہو کر کسی مسلمان کی جان، مال یا عزت پر ہاتھ ڈالنے کا کوئی واقعہ نہیں ہوا۔ چنانچہ اب بھارت میں اسلام اور مسلمانوں کی موجودہ صورت حال اور مستقبل کے اندیشوں کا اندازہ اس سے لگا لیجئے کہ شنید ہے کہ اس عظیم تنظیم کے رہنما (گورو) دیورس نے حال ہی میں ایک عشتی مراسلہ بھارت کی تمام ہندو سیاسی، سماجی اور مذہبی تنظیموں کو ارسال کیا ہے جس میں واضح طور پر کہا گیا ہے کہ:

”اب ہمیں بھارت کی پاک زمین سے مسلمانوں کی نجات کو حتمی طور پر ختم کرنے کا آخری فیصلہ کر گزرنا چاہئے۔ اور میں آپ سب کو اطمینان دلاتا ہوں کہ اس پر کچھ معمولی سارو عمل پاکستان اور بنگلہ دیش میں تو ہو سکتا ہے، جس کی ہمیں پرواہ کرنے کی ضرورت نہیں، باقی پوری دنیا کے مسلمانوں سے کسی ناموافق رد عمل کا کوئی اندیشہ نہیں ہے!“

اندریں حالات بھارت کا مسلمان تو مسلسل خوف کی حالت سے دوچار ہے ہی (اس لئے کہ اسے تو مسلسل یہ نعرہ سننا پڑتا ہے کہ ”مسلمان کے دو استحان: پاکستان یا قبرستان!“) لیکن جگر کے اس شعر کے مصداق کہ۔

”آسودہ سائل تو ہے مگر شاید یہ تجھے معلوم نہیں

سائل سے بھی موجیں اٹھتی ہیں، خاموش بھی طوفان ہوتے ہیں!“

ہم مسلمان پاکستان کو بھی کسی مخالفے میں مبتلا نہیں رہنا چاہئے۔ اس لئے کہ ایک جانب بھارت کے ہندو فنڈ امٹلزم کا علاقائی عملداری کا دعویٰ انڈونیشیا سے افغانستان تک، معاشی استحصال کی امٹلیں اس سے بھی آگے ایران و عرب تک، اور بحری بلادستی کا عزم پورے بحرہند پر یعنی آسٹریلیا سے افریقہ تک ہے اور دوسری طرف بھارت اسرائیل گٹھ جوڑ اور ہندو یودو کا اشتراک عمل بڑی تیزی کے ساتھ رسمی اور روایتی سفارتی تعلقات سے بہت آگے بڑھ رہا ہے۔ اور اسرائیل اچھی طرح جانتا ہے کہ اس کے توسیعی عزائم یعنی عظیم تر اسرائیل کے قیام کی راہ میں واحد مسلمان ملک جو مزاحم ہو سکتا ہے صرف پاکستان ہے، جس کے ایٹمی دانت یا نکل چکے ہیں یا نکلنے کا اندیشہ ہے اور تیسری جانب امریکہ وسطی ایشیا کی نو آزاد مسلمان



ریاستوں کے سیاسی، معاشی یہاں تک کہ سماجی روابط بھی مغرب میں اسرائیل اور سیکولر ترکی اور مشرق میں بھارت کے ساتھ استوار کرانے کی سر توڑ کوشش کر رہا ہے۔ الغرض، ان جملہ داخلی و خارجی عوامل کا ”حاصل جمع“ اقبال کے الفاظ میں یہ ہے کہ ”تری بربادیوں کے مشورے ہیں آسمانوں میں“ اور ہم بحیثیت ملک و قوم اس وقت بالکل اسی صورت حال سے دوچار ہو چکے ہیں جس کے پیش نظر بخت نصر کے ہاتھوں عظیم سلطنت اسرائیل اور مقدس شہر یروشلیم کی کامل تباہی سے قبل انبیاء بنی اسرائیل اپنی قوم کو ان الفاظ میں متنبہ کرتے رہے تھے کہ: ”ہوش میں آ جاؤ، ورنہ جن لو کہ درخت کی جڑوں پر کھڑا رکھا جا چکا ہے“



”ایک بڑے مومن کا کام یہ ہے کہ اپنا سب کچھ راہِ حق میں لا کر ڈال دے، اپنی قوت و صلاحیت اپنی توانائیاں اپنا مال اور اپنی جان اس کام کے لئے وقف کر دے۔ اس میں کھپا دے تو جیسا کہ کہا گیا کہ ”السعی منا والتمام من اللہ“ کوشش کرنا ہمارے ذمہ ہے کسی کام کی تکمیل کرنا ہمارے بس میں نہیں ہے۔ اس کام کا تمام و تکمیل کو پہنچانا سراسر اللہ کے اذن اور اس کے فیصلہ پر منحصر ہے۔ اور اللہ کا اذن اور فیصلہ اس کی حکمت کے ساتھ ہی ہوتا ہے۔ اللہ تعالیٰ نے ہر کام کے لئے ایک اجل معین کر رکھی ہے ہم نہیں جانتے کہ اس نے اپنے دین کی نشاۃ ثانیہ اور اس کے غلبہ و اظہار کے دور ثانی کے لئے کون سا وقت مقرر فرمایا ہوا ہے۔ ہم کو نہیں معلوم کہ دینِ حق کے بالفعل قائم اور نافذ ہونے تک ابھی اللہ تعالیٰ کتنے قافلوں کو اٹھائے، جو کچھ دور تک چلیں، چند کٹھن منازل طے کریں اور پھر تھک ہار کر رہ جائیں۔ پھر کوئی دوسرا قافلہ ایک عزمِ نو کے ساتھ مرتب ہو اور آگے بڑھے اور اس جدوجہد کو کسی خاص حد تک لے جائے ہم اس کے بارے میں کچھ نہیں جانتے۔ البتہ ہم یہ جان گئے ہیں اور یہ جان لینا ہی ہمارے لئے ضروری ہے کہ ہم مشغول ہیں عزمِ معمم کرنے پر اور ہم مشغول ہیں سعی و جہد پر، ہم مشغول ہیں اپنی سی کر گزرنے پر۔ اس راہ کے کسی ایک مرحلے کی تکمیل بھی ہمارے بس میں نہیں ہے۔ یہ صرف اللہ تعالیٰ کی تائید و توفیق اور اس کی حکمت پر منحصر ہے۔“

## ہماری نجات کا واحد ذریعہ:

# اجتماعی توبہ!

جو کچھ گذشتہ صحبت میں عرض کیا گیا تھا اس کے پیش نظر اس انگریزی مقولے کے مطابق کہ ”امید تو بہترین کی کرو، لیکن تیار بدترین کے لئے رہو“ اس خطہ ارضی کے مستقبل کے بارے میں، جس میں پاکستان واقع ہوا ہے، بہترین سے بدترین تک تین ممکنہ صورتیں نظر آتی ہیں:

پہلی صورت: جو نہایت خوش آئند اور تابناک ہے، یہ کہ۔

”پھر دلوں کو یاد آ جائے گا پیغامِ جود

پھر جبیں خاکِ حرم سے آشنا ہو جائے گی“

کے مصداق ملتِ اسلامیہ پاکستان کو قومِ پونس کی سی توبہ کی توفیق مل جائے۔ چنانچہ اولاً افراد و اشخاص کی ایک معتدبہ تعداد اللہ کے حضور میں سچی اور خالص توبہ کرے اور ایک جانب اپنے عقائد کی تصحیح کرے اور توحیدِ خالص کا دامن از سر نو مضبوطی کے ساتھ تھامے، دوسری جانب فسق و فجور کو ترک کرے اور اپنی معیشت اور معاشرت کو حرام اور منکر سے پاک کرے، اور تیسری جانب غلبہٴ اسلام اور قیامِ نظامِ خلافت کی منظم جدوجہد کے لئے تن من دھن وقف کر دے۔ ثانیاً اس طرح جو منظم قوت وجود میں آئے وہ ملکی سیاست اور اقتدار کی کشاکش سے بالکل علیحدہ رہتے ہوئے اپنی جملہ مساعی اور تمام تر توانائیوں کو مزاحمتی تحریک کے لئے وقف کر دے اور امر بالمعروف اور نہی عن المنکر کے ضمن میں فطری تدریج کے ساتھ ”باللسان“ یعنی زبان اور نشر و اشاعت کے دیگر ذرائع سے تدریجاً آگے بڑھ کر ”بالید“ یعنی قوت کے ساتھ مزاحمت کی راہ اختیار کرے۔ اور اس طرح ارضِ پاکستان پر اللہ کے دین کو غالب اور اسلام کے نظامِ عدلی اجتماعی کو نافذ کر دے۔ اگر ایسا ہو جائے تو اس کے معنی یہ ہوں گے کہ نہ

صرف یہ کہ قیام پاکستان کے لئے جو قربانیاں مسلمان ہند نے دی تھیں وہ رائیگاں نہیں گئیں بلکہ الف ثانی کی جملہ چار سو سالہ تجدیدی مساعی بھی بار آور ہو گئیں۔ اس لئے کہ اس صورت میں ارض پاکستان کو فوری طور پر اسلام کی نشاۃ ثانیہ کا گوارہ اور عالمی غلبہ اسلام کا نقطہ آغاز بننے کی سعادت حاصل ہو جائے گی۔ اب ظاہر ہے کہ ہر مسلمان کی دلی خواہش بھی یہی ہوگی کہ ایسا ہو جائے اور اسی کی دعا بھی ہر قلب کی گہرائی سے بلند ہوگی۔ اور ”جب تک سانس تب تک آس“ کے مطابق ہمیں آخری دم تک کوشش بھی اسی کی کرنی چاہئے۔ لیکن یہ حقیقت بھی اظہر من الشمس ہے کہ اس کے کچھ ناگزیر لوازم و شرائط ہیں جن کا اجمالی ذکر اوپر بھی ہو چکا ہے اور کسی قدر وضاحت سے آگے دوبارہ ہو گا۔

دوسری ممکنہ صورت یہ ہے کہ چونکہ سرزمین مشرقی پاکستان ہم مغربی پاکستان کے رہنے والوں کی نگاہوں سے دور تھی اور ”آنکھ او جھل پہاڑ او جھل“ کے مصداق ۱۹۷۱ء کے ”عذابِ ادنیٰ“ کے شدائد کو ہم نے براہ راست محسوس نہیں کیا لہذا شاید کہ ہماری آنکھیں کھولنے اور ہمیں توبہ اور رجوع پر آمادہ کرنے کے لئے ایک مزید ”عذابِ ادنیٰ“ کی ضرورت ہو۔ چنانچہ جس عذاب کے سائے افق پر منڈلاتے نظر آرہے ہیں وہ عذابِ ادنیٰ ہی کا ایک اور کواڑا ہو۔ اور اگرچہ اقبل کا یہ شعر کہ۔

”اگر عثمانیوں پر کوہِ غم ٹوٹا تو کیا غم ہے

کہ خونِ صد ہزار انجم سے ہوتی ہے سحر پیدا“

تاحال ترکوں پر تو صادق نہیں آسکا، لیکن کیا عجب کہ ہم پر صادق آجائے!

تیسری اور آخری اور حد درجہ قاتلِ حذر صورت، جو بحالات موجودہ ہرگز بعید از قیاس نہیں ہے، یہ ہے کہ ’حاکم بدین‘ ہمیں اپنے کرتوتوں اور فروگزاشتوں کی پاداش میں اپنے کسی دشمن کے ہاتھوں عبرتاک سزا دلوائی جائے جس کے نتیجے میں نہ صرف یہ کہ (قرآن کے الفاظ کے مطابق) ہمارے چلے بڑ جائیں بلکہ اس علاقے کا جغرافیہ ہی بدل جائے اور عظیم سلطنت عثمانیہ اور عظیم سوویت یونین کے مانند اور ’ع‘ تمہاری داستان تک بھی نہ ہوگی داستانوں

میں! کے مصداق ”سلطنتِ خدا وادِ پاکستان“ کا نام و نشان بھی دنیا کے نقشے سے حرفِ غلط کی طرح مٹ کر رہ جائے!

اللہ نہ کرے ایسا ہو، اور اگرچہ قرآن اور شواہد کے اعتبار سے تو اب معاملہ ایک انگریزی محاورے کے مطابق ”امید کے خلاف امید“ (Hoping against hope) کا ہے، تاہم مجھے اب بھی امید ہے کہ ان شاء اللہ ایسا نہیں ہوگا۔ لیکن اگر خدا نخواستہ ایسا ہو گیا تب بھی میری یہ ”امید واثق“ اپنی جگہ برقرار رہے گی کہ عالمی غلبہٴ اسلام اور کُل روئے ارضی پر نظامِ خلافتِ علی منہاجِ النبوت کا قیام، جو تقدیرِ مبرم کے مانند اٹل ہے، اسی خطہٴ ارضی سے شروع ہوگا۔ اس لئے کہ۔

”ہے عیاں فتنہٴ تاتار کے افسانے سے

پاسباں مل گئے کعبے کو ضم خانے سے!“

کے مصداق تاریخ اپنے آپ کو دہرا سکتی ہے۔ اور جس طرح اب سے لگ بھگ سات آٹھ سو سال قبل اللہ تعالیٰ نے عربوں کو تاتاریوں کے ہاتھوں پڑوایا، اور پھر خود ان کو اسلام کی توفیق عطا کر کے عالمِ اسلام کی قیادت سونپ دی، اسی طرح عین ممکن ہے کہ ہمارا کوئی دشمن ہمیں فتح کر لے لیکن پھر خود اسلام کے ہاتھوں مفتوح ہو جائے! اس لئے کہ بعض ایسے حضرات جن کی نگاہ ایک جانب تاریخ اور رفتارِ زمانہ پر بھی ہے، اور دوسری جانب قرآن اور دیگر کتبِ سماویہ کے علاوہ ہندوستان کی قدیم مذہبی کتابوں پر بھی، یہ رائے رکھتے ہیں کہ امتِ مسلمہ کی قیادت جو اولاً عربوں کو عطا کی گئی تھی، جو حضرت نوحؑ کے بیٹے حضرت سام کی نسل سے تھے، پھر ترکوں کو منتقل کر دی گئی تھی، جو حضرت نوحؑ کے دوسرے بیٹے حضرت یافث کی نسل سے تھے، اب جنوبی ایشیا کے ان لوگوں کو منتقل ہونے والی ہے جو حضرت نوحؑ کے تیسرے بیٹے یعنی حضرت حام کی نسل سے ہیں۔ واللہ اعلم!

بہر صورت، جیسے کہ اوپر عرض کیا گیا، ہمارا فرض یہ ہے کہ۔

”سنہٹنے دے مجھے اے ناامیدی کیا قیامت ہے

کہ دامنِ خیالِ یار چھوٹا جائے ہے مجھ سے!“

کے مصداق دامنِ امید کو حتی الامکان مضبوطی کے ساتھ تھامے رکھنے کی کوشش کریں، اور ع

”پیوستہ رہ شجر سے امید بہار رکھا کے مطابق چین پاکستان میں ”چمن سے روٹھی بہار“ کو واپس لانے کی ہر ممکن سعی کریں اور اس سلسلے میں قوم یونس کی مثال ہمارے لئے بہت ہمت افزا ہے۔ چنانچہ سورہ یونس کی آیات ۹۶ تا ۹۸ میں واضح طور پر بیان کیا گیا ہے کہ اگرچہ اللہ تعالیٰ کا مستقل قانون تو یہی ہے کہ جس طرح کسی انسان پر موت کے آثار شروع ہو جانے کے بعد توبہ کا دروازہ بند ہو جاتا ہے، اسی طرح کسی قوم پر آخری اور بڑے عذاب کے آثار شروع ہونے کے بعد اس کے ایمان لانے یا توبہ کرنے سے عذاب نہیں ٹالا جاتا، لیکن اس قاعدہ کلیہ میں ایک استثناء کا معاملہ حضرت یونس کی قوم کے ساتھ ہوا کہ ان کی توبہ عذابِ استیصال کے آثار شروع ہونے کے بعد بھی قبول کر لی گئی۔ تو اگرچہ قوم یونس کے ضمن میں تو اس استثناء کا سبب کچھ اور تھا، تاہم چونکہ ہم پر فی الوقت کسی رسول کے ذریعے اتمامِ حجت نہیں ہوا ہے، لہذا ہم بھی اللہ تعالیٰ کی شانِ غفاری سے استغاثہ کرنے کے مستحق ہیں اور توقع کر سکتے ہیں کہ اگر ہم سچی توبہ (توبہ نصوح) کا حق ادا کر دیں تو آنے والا عذاب ٹل سکتا ہے۔

البتہ کسی قوم کو دنیا میں اس ”رسوا کن عذاب“ سے نجات پا کر ایک نئی ”مسلتِ حیات“ کی حقدار قرار دینے والی ”توبہ“ کے کچھ لوازم و شرائط ہیں جن کا فہم و ادراک ضروری ہے:

(۱) اولاً یہ کہ اگرچہ ”اجتماعی توبہ“ کا نقطہ آغاز لاجملہ انفرادی توبہ ہی ہوتی ہے، لیکن انفرادی توبہ کے ذریعے صرف اخروی عذاب سے نجات کی ضمانت مل سکتی ہے۔ اور وہ بھی صرف اس صورت میں کہ وہ واقعی ”توبہ نصوح“ ہو جس کی آیاتِ قرآنی اور احادیثِ نبویہ کی روشنی میں جو شرائط معین کی گئی ہیں وہ حقوق اللہ کے ضمن میں ہونے والی تفصیلات کے معاملے میں تو تین ہیں، لیکن حقوق العباد سے متعلق گناہوں کے معاملے میں چار ہیں۔ یعنی ان دونوں قسم کے گناہوں کے ضمن میں تو یہ تین شرائط مشترک ہیں کہ: (۱) ایک یہ کہ حقیقی اور واقعی ندامت موجود ہو، بقول اقبال۔

موتیِ سمجھ کے شانِ کریمی نے چن لئے  
قطرے جو تھے مرے عرقِ انفعال کے

(ii) دوسرے یہ کہ آئندہ کے لئے عزمِ معمم ہو کہ اس گناہ کا ارتکاب کبھی نہیں کروں گا۔ اور  
 (iii) تیسرے یہ کہ بالفعل بھی اس گناہ کو واقعتاً ترک کر دے۔ اور ان پر مستزاد حقوق العباد کے  
 ضمن میں ایک چوتھی اضافی شرط یہ ہے کہ شخص متعلق کا جو حق تلف یا غصب کیا تھا اس کی  
 تلافی کرے، یا بصورتِ دیگر اس سے معافی حاصل کرے (اور نہ قیامت کے دن حساب کتاب  
 کے وقت ظالم کی نیکیاں مظلوم کو دی جائیں گی یا مظلوم کی برائیاں ظالم کے حساب میں شمار  
 ہوں گی۔)

(۲) یہ "انفرادی توبہ" خواہ کتنی ہی سچی ہو اور انسان ذاتی اعتبار سے خواہ کتنا ہی متقی و  
 صالح، اور عابد و زاہد کیوں نہ بن جائے، اگر قوم کی مجموعی حالت تبدیل نہ ہو اور وہ بحیثیتِ  
 مجموعی عذابِ خداوندی کی مستحق بن جائے تو جس طرح چکی میں گیسوں کے ساتھ گھن بھی پس  
 جاتا ہے اسی طرح جب کسی قوم پر دنیا میں اجتماعی عذاب آتا ہے تو اس کی لپیٹ میں بدکاروں اور  
 بد معاشوں کے ساتھ ساتھ بے گناہ لوگ بھی آجاتے ہیں جیسے کہ سورۃ الانفال کی آیت ۲۵ میں  
 فرمایا:

وَاتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً وَاعْلَمُوا أَنَّ  
 اللَّهَ شَدِيدُ الْعِقَابِ ۝

(ترجمہ) "اور ڈرو اس عذاب سے جو تم میں سے صرف بدکاروں اور گناہ گاروں ہی پر  
 نہیں آئے گا" اور جان لو کہ اللہ سزا دینے میں بہت سخت ہے!"

(اس قاعدہ کلیہ میں بھی ایک استثناء موجود ہے جس کا ذکر آگے آ رہا ہے)۔۔۔۔ اس سے بھی زیادہ  
 قابلِ حذر معاملہ وہ ہے جو ایک حدیثِ مبارک میں بیان ہوا ہے جس کا ترجمہ یہ ہے: "اللہ تعالیٰ  
 نے حضرت جبرئیلؑ کو حکم دیا کہ فلاں اور فلاں بستیوں کو ان کے رہنے والوں سمیت الٹ دو۔  
 اس پر حضرت جبرئیلؑ نے بارگاہِ خداوندی میں عرض کیا کہ پروردگارا اس میں تو تیرا فلاں بندہ  
 بھی رہتا ہے جس نے آج تک کبھی پلک جھپکنے جتنی دیر بھی معصیت میں بسر نہیں کی۔ اس پر  
 اللہ تعالیٰ نے ارشاد فرمایا: الٹ دو اس بستی کو پہلے اس پر اور پھر دوسروں پر، اس لئے کہ (اپنی  
 تمام ترقیاتی نیکی اور پارسائی کے باوصف، اس کی دینی بے حمیتی کا حال یہ ہے کہ میرے دین و  
 شریعت کی حمایت و حفاظت میں کوئی عملی سعی و جہد تو درکنار) میری غیرت کے باعث کبھی اس

کے چہرے کا رنگ بھی متغیر نہیں ہوا“ (سنن بیہقی)

(۳) دنیا میں کسی قوم کے اللہ کے عذاب سے بچنے کی واحد صورت ”اجتماعی توبہ“ ہے اور اگرچہ یہ واقعہ ہے کہ دنیا میں کسی معاشرے کے صد فی صد لوگ تو کسی بھی دور میں درست نہیں ہوئے۔ (یہاں تک کہ نبی اکرم ﷺ کے زمانے میں بھی آخر دم تک کچھ نہ کچھ تعداد میں منافق ضرور موجود رہے، تاہم دیگر اہل چہ رسد؟) تاہم اگر کسی قوم کے افراد اتنی معتدبہ تعداد میں سچی توبہ کر لیں کہ پھر اپنی دعوت و نصیحت، اور امر بالمعروف و نہی عن المنکر کے ذریعے قوم کے اجتماعی دھارے کا رخ تبدیل کر دیں، یعنی بالفاظ دیگر ایک اجتماعی انقلاب برپا کرنے میں کامیاب ہو جائیں، تو اس قوم کی جانب سے ”اجتماعی توبہ“ کا حق ادا ہو جائے گا۔ اور وہ ”دنیا کی زندگی میں رسوا کن عذاب“ سے نجات پا کر ”نئی زندگی“ حاصل کرنے میں کامیاب ہو جائے گی۔

(۴) چنانچہ کسی قوم پر اجتماعی عذاب نازل ہونے کی صورت میں اس کے نیک اور صالح افراد کے بچائے جانے کی وہ واحد استثنائی صورت جس کا ذکر اوپر کیا گیا تھا، اور جس کی امید قرآن حکیم میں سورۃ الاعراف کی آیت ۱۶۵ میں دلائی گئی ہے، یہی ہے کہ قوم کے اجتماعی فساد کی صورت میں جو لوگ آخر دم تک ”نہی عن السوء“ کے لئے ایڑی چوٹی کا زور لگاتے رہیں، اور گویا سورۃ التوبہ کی آیت ۴۳ کے ان الفاظ مبارکہ کے مصداق بن جائیں: ”الَّتَابِعُونَ الْعَابِدُونَ وَالْحَامِدُونَ السَّائِحُونَ الرَّاكِعُونَ السَّاجِدُونَ الْأَمْرُونَ بِالْمَعْرُوفِ وَالنَّهْيِ عَنِ الْمُنْكَرِ وَالْحَافِظُونَ لِحُدُودِ اللَّهِ“ (یعنی ”توبہ کرنے والے، بندگی کا حق ادا کرنے والے، اللہ کی حمد کرنے والے، لذاتِ دنیوی سے کنارہ کش رہنے والے، رکوع کرنے والے، سجدہ کرنے والے، نیکی کا حکم دینے والے اور بدی سے روکنے والے اور اللہ کی حدود کے محافظ بن کر کھڑے ہو جانے والے“)۔۔۔۔۔ تو اگر ان کی جملہ مسامحہ کے باوجود قوم ہمیشہ مجموعی صحیح رخ پر نہ آئے اور اعراض و استکبار ہی پر مصر رہنے کے باعث عذابِ الہی کی مستحق ہو جائے تو اللہ اپنے ایسے ”نہی عن المنکر“ کا حق ادا کرنے والے بندوں کو دنیا کے رسوا کن عذاب سے بچا کر اپنے دامنِ رحمت میں لے لیتا ہے۔

(۵) کسی مسلمان فرد یا قوم میں بے عملی یا بد عملی کا اصل سبب یقیناً والے ایمان کی کمی یا

نقدان ہوتا ہے۔ چنانچہ اس کا علاج بھی صر "علاج اس کا وہی آپ نشاط انگیز ہے ساقی" کے صدق یہی ہے کہ اقبال کے اس قول کے مطابق کہ۔

"یقین پیدا کر اے ناداں، یقین سے ہاتھ آتی ہے  
وہ ذرویشی کہ جس کے سامنے جھکتی ہے فغوری"۱

امت میں یقین والا ایمان از سر نو پیدا کیا جائے۔ اسی حقیقت کو قرآن حکیم نے اس طرح تعبیر فرمایا کہ توبہ گویا از سر نو ایمان لانے کا کام ہے جس کا لازمی نتیجہ عمل کی اصلاح ہے۔ لہذا قوم کی "اجتماعی توبہ" کے لئے اصل اور بنیادی ضرورت یہ ہے کہ تجدیدِ ایمان کی عمومی تحریک برپا کی جائے اور الحمد للہ کہ بر عظیم پاک و ہند میں ایک بڑے پیمانے اور عوامی سطح پر، اگرچہ غیر علمی اور غیر فکری انداز میں، تجدیدِ ایمان کی ایک عظیم تحریک "تبلیغی جماعت" کے تحت چل بھی رہی ہے، تاہم ضرورت ہے کہ امت کے ذہن اور فہم عناصر میں ایسے شعوری ایمان کی افزائش کا سامان کیا جائے جس کا گہرا اور محکم رشتہ ان کے "فکر" کے ساتھ قائم ہو۔ اس لئے کہ اس کے بغیر قوم کی اجتماعی صورت حال کا بدلنا ناممکن ہے۔ چنانچہ اسی ضرورت کے احساس کے تحت علامہ اقبال نے اب سے لگ بھگ ساٹھ برس قبل "فکرِ اسلامی کی تشکیلِ جدید" کے عنوان سے اپنے مشہور زمانہ "خطبات" ارشاد فرمائے تھے اور اسی ضرورت کے احساس کے تحت اب سے لگ بھگ تیس سال قبل حضرت علامہ ہی کے ایک ادنیٰ خوشہ چین کی حیثیت سے راقم الحروف نے "رجوع الی القرآن" کی تحریک شروع کی تھی۔ اس لئے کہ وہ بات جو مولانا ظفر علی خاں مرحوم نے نہایت سادہ الفاظ میں کہی تھی، یعنی۔

"وہ جس نہیں ایمان جسے لے آئیں دکانِ فلسفہ سے

ڈھونڈے سے طے گی عاقل کو یہ قرآن کے سپاروں میں"۱

۱۔ از روئے الفاظِ قرآنی: اِلَا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ  
اللَّهُ سَيِّئَاتِهِمْ حَسَنَاتٍ (الفرقان ۷۰)

(ترجمہ) "سوائے ان کے جنہوں نے توبہ کی، اور جو ایمان لائے اور جنہوں نے بافضل اچھے

عمل کئے، تو اللہ ان کی برائیوں کو بھلائیوں سے بدل دے گا"۱



وہ فی الواقع ایک نہایت عظیم حقیقت ہے۔ یہی وجہ ہے کہ علامہ اقبال نے امت مسلمہ کے جملہ امراض کا اصل سبب قرآن سے دوری کو قرار دیا اور اس کا اصل علاج ”رجوع الی القرآن“ تجویز کیا۔ چنانچہ سادہ ترین الفاظ میں تو ”جواب شکوہ“ میں ارشاد فرمایا:۔

وہ زمانے میں معزز تھے مسلمان ہو کر

اور تم خوار ہوئے تارکِ قرآن ہو کر

اور نہایت پر شکوہ الفاظ میں ان فارسی اشعار میں بیان کیا کہ۔

خوار از مجبوری قرآن شدی

شکوہ بیخ گردشِ دوراں شدی

اور۔

اے چو شبنم بر زمین افتدہ

در بغل داری کتابِ زندہ!

یعنی ”اے امت مسلمہ“ تو درحقیقت تو خوار اور زبوں حال صرف اس لئے ہوئی کہ قرآن حکیم سے اپنا تعلق توڑ بیٹھی۔ گردشِ دوراں کے شکوے خواہ مخواہ کر رہی ہے۔ اے وہ قوم جو شبنم کی طرح زمین پر پڑی ہوئی ہے (چنانچہ اغیار و اعداء تجھے پامال کر رہے ہیں) اب بھی اس ”کتابِ زندہ“ کی جانب رجوع کر لے جو تیری بغل میں موجود ہے (تو تیرے تمام امراض و علل کا مداوا ہو جائے گا اور جملہ مسائل حل ہو جائیں گے۔) ”گویا جس طرح جبران غلیل جبران نے کہا تھا: ”عمل سے روشنی حاصل کرو“ اور جذبہ کے تحت حرکت کرو“ اسی طرح ہماری ”اجتماعی توبہ“ کا نسخہ یہ ہے کہ: ”قرآن سے ایمان حاصل کرو“ اور ایمان کے روغن سے جہد و عمل کی شمعیں روشن کرو!“

(۶) ایمان حقیقی کے لازمی اور منطقی نتیجے کو قرآن اکثر و بیشتر تو صرف ”عمل صالح“ کی نہایت جامع اصطلاح سے تعبیر کرتا ہے لیکن کہیں اس کے مضمرات اور متضمنات کو کھول بھی دیتا ہے۔ جیسے سورۃ العصر میں عمل صالح کے دو لوازم کو نمایاں طور پر بیان کر دیا یعنی ”حق کی علمبرداری اور دعوت و اشاعت“ اور ”باہم ایک دوسرے کو صبر و مصابرت کی تلقین و نصیحت“۔ اور اس طرح گویا ضمنی طور پر ایک جماعتی زندگی کی اہمیت کو بھی اجاگر کر دیا۔ اسی

طرح کہیں قرآن ایمان کے جملہ عملی تقاضوں کو صرف ایک جامع اصطلاح ”جمادنی سمیل اللہ“ سے تعبیر فرمادیتا ہے، تو کہیں اس کی تفصیل دس اصطلاحات کے ذریعے کرتا ہے جیسے کہ سورۃ التوبہ کی آیت ۱۱۲ میں تو وہ نو اوصاف بیان ہوئے جن کا ذکر اوپر ہو چکا ہے اور اس سے قبل آیت ۱۱۱ میں اضافی اصطلاح ”قل فی سمیل اللہ“ کے ذریعے ”بَلِّغْ عَشْرَةَ كَامِلَةً“ کے مصداق دس اوصاف کی تکمیل فرمادی۔ اس معاملے میں بھی اس حقیقت کا اعتراف و اظہار ضروری ہے کہ بجز اللہ سورۃ التوبہ کی آیت ۱۱۲ میں بیان شدہ نو اوصاف میں سے بھی پہلے سات کا اہتمام تو بعض صحیفوں کے حلقوں کے علاوہ تبلیغی جماعت کے احباب بھی کر رہے ہیں۔ اب ضرورت اس امر کی ہے کہ۔

”نکل کر خانقاہوں سے ادا کر رسم شبیری“

کہ رسم خانقاہی ہے فقط اندوہ و دل گیری!

کے مصداق یہ سب حضرات آخری دو اوصاف یعنی ”بدی سے روکنے اور حدود اللہ کے محافظ بن کر کھڑے ہو جانے“ کا بھی اہتمام کریں اور پھر اگر ”نہی عن المنکر باللسان“ سے آگے بڑھ کر ”نہی عن المنکر بالید“ کی عوامی تحریک کا مرحلہ بھی آجائے اور ضرورت داعی ہو تو نقدِ جان ہتھیلیوں پر رکھ کر اور اللہ کے دین کی غیرت و حمیت اور حمایت و محافظت میں جانیں قربان کر دینے ہی کو حاصل زندگی اور مقصد حیات سمجھ کر میدان میں آجائیں اور اس طرح ”اجتماعی توبہ“ کا وہ حق ادا کرنے کی کوشش کریں جو اس عذاب الہی کے سایوں کو دور فرمادے جو وطن عزیز کے افتق پر گہرے سے گہرے ہوتے چلے جا رہے ہیں۔ اللہ ہم سب کو اس کی توفیق عطا فرمائے۔۔۔۔ آمین!

قرآن حکیم کی مقدس آیات اور احادیث نبوی آپ کی دینی معلومات میں اضافے اور تبلیغ کے لئے اشاعت کی جاتی ہیں۔ ان کا احترام آپ پر فرض ہے۔ لہذا جن صفحات پر یہ آیات درج ہیں ان کو صحیح اسلامی طریقے کے مطابق بے حرمتی سے محفوظ رکھیں۔

مباحث صبر و مصابرت

درس ..... ۳

# اہلِ کسرت: ۸۸

سیرتِ مطہرہ میں

## صبر و مصابرت کے مختلف ادوار

نَحْمَدُهُ وَ نُصَلِّي عَلَى رَسُولِهِ الْكَرِيمِ اَمَا بَعْدُ فَاَعُوذُ بِاللّٰهِ مِنَ  
الشَّيْطَانِ الرَّجِيمِ ۝ بِسْمِ اللّٰهِ الرَّحْمٰنِ الرَّحِيمِ ۝ وَاَنْتَلُ مَا  
اَوْحِيَ اِلَيْكَ مِنْ كِتَابِ رَبِّكَ لَا مُبَدِّلَ لِكَلِمَتِهِ وَلَنْ تَجِدَ مِنْ  
دُوْنِهِ مُلْتَحِدًا ۝ وَاَصْبِرْ نَفْسَكَ مَعَ الَّذِيْنَ يَدْعُوْنَ رَبَّهُمْ  
بِالْغَدَاوَةِ وَالْعِشْيَةِ يُرِيدُوْنَ وَجْهَهُ وَلَا تَعْدُ عَيْنُكَ عَنْهُمْ تُرِيدُ  
زِينَةَ الْحَيٰوةِ الدُّنْيَا وَلَا تَطِعْ مَنْ اَغْفَلْنَا قَلْبَهُ عَن ذِكْرِنَا وَاتَّبَعَ  
هَوَاهُ وَكَانَ اَمْرُهُ فُرُطًا ۝ وَقُلِ الْحَقُّ مِنْ رَبِّكُمْ فَمَنْ شَاءَ  
فَلْيُؤْمِرْ مِنْ وَا مِنْ شَاءَ فَلْيُكْفِرْ اِنَّا اَعْتَدْنَا لِلظَّالِمِيْنَ نَارًا اَحَاطَ بِهَمَّ  
سُرَادِقُهَا وَاِنْ يَسْتَعْجِلُوْا يُعَاثُوْا بِمَاءٍ كَالْمُهْلِ يَشْوِي الْوُجُوْهَ  
بِئْسَ الشَّرَابُ وَسَاءَتْ مُرْتَفَقًا ۝ صدق الله العظيم

ہمارا آج کا درس اگرچہ صبر اور مصابرت فی سبیل اللہ کے نقطہ نگاہ سے نبی اکرم صلی اللہ علیہ وسلم کی حیاتِ طیبہ کے ایک خاص دور اور آپ کی سیرتِ مطہرہ کے ایک اہم باب کے مطالعے سے متعلق ہے تاہم اس کے لئے سورۃ الکہف کی یہ تین آیات (۲۷ تا ۲۹) عنوان کا درجہ رکھتی ہیں۔ ان آیات مبارکہ کا ترجمہ کچھ یوں ہے:

”اور تلاوت کرتے رہو (اس کلام کی) جو کہ وحی کیا گیا تمہاری جانب تمہارے پروردگار کی کتاب میں سے۔ اس کی باتوں کا بدلنے والا کوئی نہیں۔ اور تم اس کے سوا اپنے لئے

کوئی اور پناہ گاہ نہ پاسکو گے۔ اور روکے رکھو اپنے آپ کو ان لوگوں کے ساتھ جو پکارتے ہیں اپنے رب کو صبح و شام، جو اس کی رضا جوئی ہی کے خواہاں ہیں۔ اور تمہاری آنکھیں ان سے متجاوز نہ ہوں دنیوی زندگی کی زینت کی طلب میں۔ اور مت کہنا مانو ان کا جن کے دلوں کو ہم نے اپنی یاد سے غافل کر دیا ہے اور جو پیروی کر رہا ہے اپنی خواہش نفس کی اور اس کا معاملہ حدود سے تجاوز پر مبنی ہے۔ اور کہہ دو یہ سراسر حق ہے تمہارے رب کی جانب سے، تو جو چاہے ایمان لائے اور جو چاہے کفر کرے۔ ہم نے تیار کی ہے ان ظالموں کے لئے ایک بڑی آگ، اس کی قاتیں انھیں اپنے گھیرے میں لیں گی۔ اور اگر یہ فریاد کریں گے تو ان کی فریاد رسی ایسے پانی سے کی جائے گی جو کھولتے ہوئے تانبے کے مانند ہو گا، جو جھلس کر رکھ دے گا ان کے چہروں کو۔ بہت ہی بری ہوگی وہ پینے کی چیز اور بہت ہی برا ہو گا وہ انجام جس سے وہ دو چار ہونگے۔“

یہ بات سابقہ درس میں واضح کی جا چکی ہے اور ایسے بھی اس منتخب نصاب کے بحیثیت مجموعی مطالعے سے یہ بات بالکل مبرہن ہو چکی ہے کہ قرآن مجید کی دعوت ایک انقلابی دعوت ہے۔ دعوتِ ایمان یعنی اللہ، آخرت اور رسالتِ ایمان کی بنیاد پر ایک بھرپور انقلابی دعوت، بقول حلی۔

وہ بجلی کا کڑکا تھا یا صوتِ ہلوی

عرب کی زمیں جس نے ساری ہلا دی

پھر اس دعوت کی بنیاد پر ایک مضبوط جماعت کی تشکیل اور اس کی تربیت، پھر ماحول سے تصادم کا معاملہ، پھر اس تصادم کا مختلف ادوار سے گزر کر اللہ کے دین کے غلبے اور اس کے بالفعل نفاذ و قیام پر منتج ہونا، یہ ہے خلاصہ اور لب لباب اس عملی جدوجہد کا جس کا نقشہ ہمیں سیرتِ طیبہ میں نظر آتا ہے اور جس کے خطوط ہمیں آیاتِ قرآنی میں ملتے ہیں۔ حقیقت یہ ہے کہ محض دعوت و تبلیغ اور وعظ و نصیحت سے یہ معاملہ نوعیت کے اعتبار سے مختلف ہے۔ مجرد دعوت و تبلیغ کے کام میں یا بدھ مت کے بھکشوؤں کے مانند صرف اخلاقی تعلیمات کی نشرواشاعت میں وہ مراحل نہیں آیا کرتے جو کسی انقلابی دعوت میں آتے ہیں۔ نبی اکرم صلی اللہ علیہ وسلم کی دعوت کا اٹھان آغاز ہی سے ایک انقلابی دعوت کا تھا۔ یہ بات اس سے قبل عرض کی جا چکی ہے کہ اس کے خلاف پہلا ردِ عمل اُس وقت کے ماحول کی جانب سے استہزا اور

تسخیر کی شکل میں ہوا، چٹکیوں میں بات کو اڑانے کی کوشش کی گئی۔ چنانچہ اللہ تعالیٰ کی طرف سے سب سے پہلی تلقین جو آنحضور ﷺ کو کی گئی وہ یہی تھی کہ اے نبی، جو کچھ یہ کہہ رہے ہیں اس پر آپ صبر کیجئے، اسے جھیلئے اور ثابت قدم رہئے! **وَاصْبِرْ عَلَىٰ مَا يَقُولُونَ وَاهْجُرْهُمْ هَجْرًا جَمِيلًا** (سورۃ الزلزلہ، آیت ۱۰)

سابقہ درس میں یہ بات بھی بیان ہوئی تھی کہ اگرچہ حضور ﷺ کی دعوت کا رخ اُس وقت کی سوسائٹی کے اعلیٰ ترین طبقات کی طرف تھا لیکن ابتداءً جن لوگوں نے اس دعوت پر لبیک کہا ان میں ایک بڑی تعداد غلاموں اور نوجوانوں کے طبقے سے تھی۔ چنانچہ اس معاشرے میں تشدد اور ایذا (PERSECUTION) کا اولین ہدف یہی دو طبقات بنے۔ تشدد اور ایذا رسائی کا یہ معاملہ سن چار تا چھ نبوی کے دوران اپنی پوری انتہا کو پہنچا اور اسی کے نتیجے کے طور پر مسلمانوں کو حبشہ کی طرف ہجرت کرنے کی اجازت ملی۔ ہجرت حبشہ سے وقتی طور پر حالات میں بہتری پیدا ہوئی جیسے کہ کسی بوائے سے اگر بھاپ خارج ہو جائے تو اس کے اندر کی اہلچل میں سکون کی کیفیت پیدا ہو جاتی ہے۔ چونکہ بہت سے مسلمان ہجرت کر گئے لہذا کشمکش اور تصادم کی وہ فضا وقتی طور پر کچھ ٹھنڈی پڑی اور مختلف گھرانوں میں اہل ایمان پر تشدد کا جو معاملہ جاری تھا اس کی شدت میں کچھ کمی واقع ہوئی۔ لیکن اس کا ایک نتیجہ یہ نکلا کہ اب ساری مخالفت مرتکز ہو گئی خود محمد رسول اللہ صلی اللہ علیہ وسلم کی ذات گرامی پر!

## آنحضور کی شخصی مخالفت

یہاں یہ بات سمجھ لینی چاہئے کہ نبی اکرم ﷺ کے ساتھ وہ معاملہ بہر حال نہ ہو سکتا تھا جو حضرت بلال رضی اللہ عنہ کے ساتھ ہوا یا جو حضرت خباب رضی اللہ عنہ بن اللات اور آل یاسر رضی اللہ عنہم کے ساتھ پیش آیا۔ یہ بات روایات سے ثابت ہے کہ جس وقت آل یاسر رضی اللہ عنہم پر ابو جہل دست درازیاں کرتا اور انہیں تشدد کا نشانہ بناتا تھا، حضور ﷺ کا اگر ان کے سامنے سے گزر ہوتا تو آپ انہیں صبر اور استقامت کی تلقین فرماتے۔ گویا صبر کا وہ حکم جو آنحضور کو اللہ کی جانب سے ہم مل رہا تھا آپ اسی کو ان الفاظ میں آل یاسر رضی اللہ عنہم کی جانب نھل فرما دیتے تھے کہ: **«إِصْبِرْ وَيَا آلَ يَاسِرٍ فَإِنَّ مَوْعِدَ كُمْ الْجَنَّةَ»** کہ اے یاسر کے گھر والو، صبر کرو اور

اطمینان رکھو کہ تمہارے وعدے کی جگہ جنت ہے۔ لیکن ظاہرات ہے کہ اس طرح کے جسمانی تشدد کا کوئی معاملہ ٹھما محمد رسول اللہ ﷺ کے ساتھ کرنا ممکن نہ تھا۔ اس کی وجہ بھی سمجھ لیجئے! دیکھئے اللہ تعالیٰ کی حکمت بھی کامل ہے اور قدرت بھی۔ وہ "فَعَالٌ لِّمَآئِرٍ بَدُ" ہے۔ وہ جو کرنا چاہتا ہے اس کے لئے مناسب حالات پیدا فرماتا ہے۔ جس طرح حضرت خدیجہ الکبریٰ رضی اللہ تعالیٰ عنہا کی دولت حضور ﷺ کے ظاہری غنا اور خوشحالی کا سبب بن گئی (وَوَجَدَكَ عَائِلًا فَأَغْنَى) کہ کئے کی متول ترین خاتون آپ کے حوالہ عقد میں آئیں اور انہوں نے اپنا سب کچھ آپ کے قدموں میں ڈال دیا، اسی طرح حکمتِ خداوندی نے کئے کی اس قبائلی زندگی میں نبی اکرم ﷺ کو ایک اور اعتبار سے بھی تحفظ عطا فرمایا تھا۔ یہ بات ذہن میں رہے کہ سیرتِ مطہرہ کا یہ ایک اہم پہلو ہے کہ حضور ﷺ کے دادا عبد المطلب کی زندگی میں پورے قبیلہ قریش میں بنو ہاشم کو ایک فیصلہ کن اہمیت اور حیثیت حاصل تھی۔ بنو ہاشم کی سرداری کا منصب عبد المطلب کو حاصل تھا جو بے پناہ فحش و جاہت کے حامل تھے۔ ان کے انتقال کے بعد حضور ﷺ کے تایا زبیر جانشین ہوئے اور بنی ہاشم کے سردار قرار پائے۔ اکثر لوگ اس بات سے لاعلم ہیں کہ کہ دادا کے انتقال کے بعد حضور ﷺ کی کفالت اصلاً آپ کے تایا زبیر نے کی۔ وہ بھی اپنی ذاتی شخصیت کے اعتبار سے اس حیثیت کے مالک تھے کہ انہوں نے بنو ہاشم کی سیادت کو برقرار رکھا۔ ان کے انتقال کے بعد بنو ہاشم میں فحش و جاہت اور ذاتی حیثیت کے اعتبار سے کوئی ایسا شخص موجود نہ تھا کہ جو قریش میں بنو ہاشم کی سیادت کا سکہ منوالیتا۔ بہر حال وہ سیادت جیسی کچھ بھی تھی، ابو طالب کے ہاتھ آئی۔ ابو طالب اگرچہ نبی اکرم ﷺ پر مرتے دم تک ایمان نہیں لائے لیکن اللہ تعالیٰ نے ان کے دل میں حضور ﷺ کی ایک طبعی محبت انتہائی درجے میں جاگزیں کر دی تھی، جس کی وجہ سے خاندان بنی ہاشم کا تلون یا یوں کہہ لیجئے کہ ان کی جانب سے ایک حمایت جو اس قبائلی معاشرے میں بڑی اہمیت کی حامل تھی، نبی اکرم ﷺ کو حاصل رہی۔ چنانچہ مشرکین مکہ کے لئے نبی اکرم ﷺ کے خلاف اس طرح کا معاملہ کرنا ممکن نہ تھا جس طرح کہ حضرت بلالؓ یا حضرت خبابؓ بن الارت یا آل یاسرؓ کے ساتھ ہوا۔ اِذَا وَكَا وَاقَعْتَ لَطَمَةٌ هِيَ، مثلاً ایک مرتبہ آپ حرم میں نماز پڑھ رہے تھے، ابو جہل کچھ فاصلے پر موجود تھا، اس نے اپنے ہم نشینوں سے یہ بات کہی

کہ ہے کوئی شخص جو ان کی خبر لے عقبہ ابن ابی معیط اٹھا اور اس نے ایک چادر کو بل دے کر اسے ایک پھندے کی شکل میں حضور ﷺ کے گلے میں ڈالا اور اس کے دونوں سروں کو اس طرح کھینچا کہ حضور ﷺ کی آنکھیں اہل آئیں۔ حضرت ابو بکر صدیق رضی اللہ عنہما کو اطلاع ہوئی تو وہ دوڑے ہوئے آئے۔ انہوں نے فرمایا: "أَتَقْتُلُون رَجُلًا أَنْ يَقُولَ رَبِّيَ اللَّهُ" بد بختو، کیا تم ایک شخص کو صرف اس جرم کی پاداش میں قتل کرنا چاہتے ہو کہ وہ یہ کہتا ہے کہ میرا رب اللہ ہے۔ لوگوں نے حضور ﷺ کو تو چھوڑ دیا اور حضرت ابو بکر صدیقؓ کو پھینکا شروع کیا۔ اتنا مارا کہ یہ سمجھ کر چھوڑا کہ اب یہ ہلاک ہو چکے ہیں۔ اسی طرح کا ایک اور معاملہ بھی پیش آیا۔ حضور ﷺ نماز پڑھ رہے تھے، ابو جہل نے اسی عقبہ ابن ابی معیط کو اشارہ کیا اور وہ ایک اونٹ کی نجاست بھری او جھڑی اٹھا کر لایا اور جب حضور ﷺ سجدے میں گئے تو اس نے وہ او جھڑی آپ کی گردن پر رکھ دی۔ اس طرح کی ایذا رسانی اور اس نوع کے معاملات اکا دکا نبی اکرم ﷺ کے ساتھ پیش آتے تھے۔ کبھی ایسا بھی ہوتا تھا کہ صبح آپ ﷺ گھر سے نکلتے تو ابو لب اور اس کی بیوی آپ کے دروازے کے سامنے کانٹے بچھا دیتے تھے، یا یہ کہ آپ کسی گلی سے گزر رہے ہیں اور کسی نے اوپر سے راکھ یا خاک آپ کے سر پر ڈال دی۔

## ایک نیا جال

اس قسم کے بعض واقعات تو یقیناً ہوئے لیکن ہجرتِ حبشہ کے بعد ان میں ایک نئی کیفیت کا اضافہ ہوا۔ اور وہ یہ کہ جب لوگوں نے یہ محسوس کیا کہ یہ بات کسی طریقے سے بھی رک نہیں رہی، ہمارے تشدد کے نتیجے میں کوئی ایک شخص بھی اس نئے دین سے واپس نہیں لوٹا، تو انہوں نے ایک کام تو یہ کیا کہ لالچ کا پھندا پھینکا۔ ابو طالب کے پاس آئے کہ اگر تمہارا بھتیجا بادشاہی چاہتا ہے تو ہم اسے اپنا بادشاہ بنانے کو تیار ہیں، اگر اسے کچھ دولت کی خواہش ہے تو ہم اس کے قدموں میں دولت کا انبار لگا دیں گے، اگر اسے کسی جگہ نکاح کرنا ہو تو اشارہ کرے، عرب کے جس گھرانے میں وہ چاہے ہم شادی کرادیں گے۔ ہم اس کا ہر مطالبہ ماننے کے لئے تیار ہیں لیکن کسی طریقے سے تم اس دعوت سے اسے روکو۔ ابو طالب نے حضور ﷺ کو

بلایا، ساری بات سامنے رکھی، حضورؐ کی عزیمت دیکھنے، آپ ﷺ نے فرمایا کہ اگر یہ لوگ میرے داہنے ہاتھ میں سورج اور بائیں ہاتھ میں چاند بھی رکھ دیں تب بھی میں اس دعوت سے باز نہیں آسکتا۔

## ابو طالب پر قریش کا دباؤ

لاج (TEMPTATION) کے پھندے سے بھی جب آپ ﷺ صاف بچ نکلے تو پھر ابو طالب کو دھمکی دی گئی کہ ہمارے صبر کا پیمانہ لبرز ہو رہا ہے، اب یا تو تم اپنے بھتیجے کی حمایت سے دستکش ہو جاؤ یا اسے اس کے حال پر چھوڑ دو، ہم نپٹ لیں گے، لیکن اگر تمہارا فیصلہ یہ ہے کہ تم حسب سابق خاندانی سطح پر محمد ﷺ کی پشت پناہی اور حمایت برقرار رکھو گے تو پھر ٹھیک ہے، کھلے میدان میں آؤ، اب بنی ہاشم کا اور قریش کے بقیہ گھرانوں کا کھلا تصادم ہوگا۔ ابو طالب نے گھبرا کر نبی اکرم ﷺ کے سامنے یہ بات بھی رکھی اور ساتھ ہی یہ کہا کہ بھتیجے مجھ پر اتنا بوجھ نہ ڈالو جسے میں برداشت نہ کر سکوں۔ گویا ابو طالب کی ہمت بھی جواب دیتی نظر آئی، محسوس ہو رہا تھا کہ قریش کی طرف سے اس متحدہ چیلنج کو قبول کرنا ان کے لئے ممکن نہیں ہے۔ یہ وہ وقت ہے کہ روایات میں آتا ہے کہ شدتِ تاثر سے حضور ﷺ کی آنکھیں نم ہو گئیں کہ یہ ایک دنیوی سارا جواب تک حاصل تھا شاید یہ بھی اب ساتھ چھوڑ رہا ہے۔ لیکن نہایت پُر عزم لہجے میں آپ ﷺ نے فرمایا کہ پچا جان، خدا کی قسم یا تو میں اس کام میں اب ہلاک ہو جاؤں گا اور یا اللہ اس کام کو پورا کرے گا، اس سے قدم پیچھے ہٹانے کا کوئی سوال نہیں! اللہ نے اس موقع پر ابو طالب کو بھی ہمت عطا فرمائی، انہوں نے کہا کہ پھر ٹھیک ہے، بھتیجے میں بھی تمہارے ساتھ ہوں۔

## شعب بنی ہاشم

اس کا نتیجہ یہ نکلا کہ قریش کی جانب سے اب نبی اکرم ﷺ اور بنی ہاشم کے خلاف ایک متفقہ اقدام ہوا جس کے نتیجے میں یہ طے کیا گیا کہ بنی ہاشم سے کال منقطع کیا جائے۔ کوئی خرید و فروخت، کوئی لین دین اب ان کے ساتھ نہ کیا جائے اور ہر نوع کا تعلق منقطع کر لیا جائے۔ یہ ایک نوع کا SOCIOECONOMIC بائیکاٹ تھا جس نے تین سال کی ایک قید کی شکل



اختیار کی۔ سن سات نبوی سے شروع ہو لرسن دس نبوی تک یہ سلسلہ جاری رہا۔ ایک گھنٹی میں جسے شعب بنی ہاشم کے نام سے یاد کیا جاتا ہے، یہ خاندان ہوا ہاشم محصور و مقید تھا۔ مکمل ناکہ بندی تھی، کوئی چیز اندر داخل نہیں ہو سکتی تھی، کوئی لین دین ممکن نہیں تھا۔ کچھ نیک دل لوگ کہیں رات کی تاریکیوں میں چھپ چھپا کر کبھی کبھار کھانے پینے کی کوئی چیز پہنچانے میں کامیاب ہو جاتے تھے ورنہ یہ کہ پورا پورا موجود تھا۔ یہ ہے سخت ترین قید کی وہ کیفیت کہ جس کے دوران ایسا وقت بھی آیا کہ اس ”واذئی غیر ذی زرع“ میں جو جھاڑیاں وغیرہ تھیں ان کے پتے چٹ کر لئے گئے، نوبت یہاں تک پہنچی کہ بنی ہاشم کے بلبلاتے بچوں کو اس کے سوا اور کچھ میسر نہیں تھا کہ سوکھے چمڑے ابال کر ان کا پانی ان کے حلق میں نپکا دیا جائے۔ بہر حال نبی اکرم ﷺ اور آپ کے ساتھ خاندان بنی ہاشم نے اس سختی کو جھیلا اور برداشت کیا۔ یہ اسی صبر و مصابرت کا معاملہ تھا کہ مقابلے میں ہاتھ نہیں اٹھائے جارہے لیکن اپنے موقف پر اسی طرح ڈٹے ہوئے ہیں کہ ایک انچ پیچھے ہٹنے کا کوئی سوال نہیں۔

کچھ صلح پسند اور نیک دل لوگوں کی مداخلت سے سن دس (۱۰) میں یہ مقاطعہ ختم ہوتا ہے۔ اخلاقی طور پر کفار کو اس معاملے میں شکست ہوئی۔ اس لئے کہ حضور اکرم ﷺ نے اپنے موقف میں کوئی نرمی اور کوئی چلک پیدا نہیں کی، آپ ﷺ نے اور آپ کے خاندان نے ہر سختی کو جھیلا اور تکلیف کو برداشت کیا، بالآخر یہ مقاطعہ ختم ہوا۔

### شخصی ابتلاء کا نقطہ عروج: یوم حائف

لیکن اب لوگوں کی طرف سے ذالی ہوئی آزمائش کا سلسلہ کچھ کم ہوا تو اللہ تعالیٰ کی طرف سے ایک براہ راست آزمائش ابھی آپ کی منتظر تھی۔ اس پہلو سے گویا شخصاً نبی اکرم ﷺ کے لئے آزمائش کا معاملہ نقطہ عروج کو پہنچ گیا۔ سن دس (۱۰) میں حضرت خدیجہ الکبریٰ کا بھی انتقال ہو جاتا ہے اور ابو طالب کا بھی۔ گھر میں دلجوئی کرنے والی رفیقہ حیات تھی، وہ بھی نہ رہی اور خاندانی اعتبار سے سہارا دینے والا ایک پشت پناہ تھا، ابو طالب، وہ بھی رخصت ہوا۔ سردارانِ قریش کے حوصلے یکدم بلند ہو گئے۔ مشورے ہونے لگے، اب وقت ہے کہ آخری فیصلہ کر ڈالا جائے، آخری اقدام اب کر دیا جائے۔ نبی اکرم ﷺ اس صورت حال کو دیکھ کر

کے سے باہوس ہو کر طائف کا سفر کرتے ہیں۔ عام راستہ آپ نے اختیار نہیں کیا، اندیشہ تھا کہ آپ کی جان لینے کی کوشش کی جائے گی۔ چنانچہ ایک نہایت دشوار گزار راستہ اختیار کیا۔ صرف ایک غلام، حضرت زیدؓ آپ ﷺ کے ساتھ تھے۔ طائف پہنچ کر آپ نے وہاں کے جو تین بڑے سردار تھے ان تینوں سے ملاقات کی، لیکن ہر طرف سے انتہائی دل کو توڑ دینے والا جواب سننے کو ملا۔ سب نے استہزا، تمسخر اور مذاق کا نشانہ بنایا۔ ایک نے نہایت تمسخر آمیز لہجے میں کہا (محلہ اللہ، نقل کفر کفر نباشد) کہ میں تم سے بات بھی نہیں کرنا چاہتا، اگر تم جھوٹے ہو تو منہ لگانے کے قابل نہیں اور اگر سچے ہو تو ہو سکتا ہے میں کہیں توہین کر بیٹھوں اور اللہ کے نبی کی توہین میرے لئے وبالِ جان بن جائے، لہذا آپ تشریف لے جائیے! کسی نے کہا کہ کیا اللہ کو آپ کے سوا کوئی نہیں ملتا تھا نبوت اور رسالت کے لئے؟ اس طرح کے دل توڑ دینے والے اور جگر چھلنی کر دینے والے جواب سن کر نبی اکرم ﷺ لوٹنے کا ارادہ فرما رہے تھے کہ وہ لوگ کچھ اوباش لوگوں کو اشارہ کرتے ہیں کہ ذرا ان کی خبر لو۔ پھر وہ نقشہ جتا ہے جس کو بیان کرتے ہوئے زبان لڑکھاتی ہے۔ طائف کی گلیاں ہیں، اللہ کا رسول ہے اور بعینہ وہی نقشہ ہے جو ہماری آبدیوں میں کبھی کبھار دیکھنے میں آتا ہے کہ جیسے کوئی دیوانہ فحش ہو اور اوباش چھو کرے چاروں طرف سے اسے کنکریاں مار رہے ہوں، ہنسی مذاق ہو رہا ہو، فخرے چست کئے جا رہے ہوں۔ طائف کی گلیوں میں محمد رسول اللہ ﷺ پر پتھر برسائے جا رہے ہیں، خاص طور پر ٹخنوں کی ہڈیوں کو نشانہ بنایا جا رہا ہے جس کے تصور ہی سے لرزہ طاری ہوتا ہے، جسم مبارک لولہمان ہو گیا ہے، خون بہ رہا ہے اور نعلین میں آکر جم گیا ہے۔ ایک وقت ایسا بھی آیا کہ نقاہت کی وجہ سے آپ بیٹھ جاتے ہیں تو غنڈے آگے بڑھتے ہیں، ایک داہنی بغل میں ہاتھ ڈالتا ہے دوسرا بائیں میں، اٹھا کر کھڑا کر دیتے ہیں کہ چلو! طائف کی گلیوں میں کیا کچھ نہیں ہوا حضور ﷺ کے ساتھ!..... گویا۔

اس راہ میں جو سب پہ گزرتی ہے سو گزری

تھا پس زنداں کبھی رسوا سر بازار

کئی برس بعد مدنی دور میں ایک بار حضرت عائشہ صدیقہؓ نے سوال کیا کہ کیا آپ ﷺ (ﷺ) یوم احد سے زیادہ سخت بھی کوئی دن گزرا ہے۔ اس لئے کہ ان کی ہوش میں حیات

طیبہ کا سخت ترین دن یومِ احد تھا جس میں آپ ﷺ کے دندان مبارک شہید ہوئے، زیادہ خون بہ جانے کے باعث ضعف و نفاہت سے آپ پر بے ہوشی بھی طاری ہوئی، آپ کے انتہائی قریبی عزیز اور جان نثار ساتھیوں کی لاشیں آپ کی نگاہوں کے سامنے آئیں۔ ام المومنین حضرت عائشہ صدیقہؓ نے اسی حوالے سے آپ سے سوال کیا تھا کیا اس سے بھی زیادہ کوئی سخت دن آپ پر گزرا ہے؟ آپ نے فرمایا: ہاں، طائف کا دن مجھ پر اس سے کہیں زیادہ بھاری تھا۔ اُحد کے دامن میں تو وہ جان نثار بھی آپ کے ساتھ تھے جنہوں نے آپ کی حفاظت کے لئے جسموں کو ڈھال بنایا ہوا تھا۔ طائف میں سوائے ایک غلام کے اور کوئی آپ کے ساتھ نہیں تھا۔ گویا آپ بالکل یکہ و تہمتھے اور طائف کی گلیوں میں نقشہ وہ جما جس کے تصور سے لرزہ طاری ہوتا ہے۔ چنانچہ طائف سے واپسی پر ایک جگہ آپ آرام کے خیال سے ذرا بیٹھے تو اُس وقت آپ کی زبان پر جو دعا آئی اس نے یقیناً عرش کو ہلا کر رکھ دیا ہوگا۔ "اللَّهُمَّ إِلَيْكَ أَشْكُو ضَعْفَ قُوَّتِي وَقِلَّةَ حِيلَتِي وَهُوَ انِي عَلَى النَّاسِ" اے اللہ تیری ہی جناب میں شکوہ لے کر آیا ہوں اپنی قوت کی کمی کا، اپنے وسائل و ذرائع کی قلت کا اور اس اہانت و رسوائی کا جو لوگوں کے سامنے ہوئی۔ "إِلَى مَنْ تَكَلَّمِي" اے پروردگار، تو نے مجھے کس کے حوالے کر رکھا ہے۔ "إِلَى بَعِيدٍ يَجْهَمُنِي أَوْ إِلَى عَدُوِّ مَلَكَتِ أَمْرِي" کیا میرا معاملہ دشمن کے حوالے کر دیا ہے کہ جو چاہے میرے ساتھ کر گزرے؟ "إِنْ لَمْ يَكُنْ عَلَيَّ غَضَبُكَ فَلَا أُبَالِي" اگر تو ناراض نہیں ہے تو مجھے کوئی پرواہ نہیں۔ اگر تجھے ہی منظور ہے، یہی پسند ہے تو سر تسلیم خم ہے۔ "أَعُوذُ بِنُورِ وَجْهِكَ الَّذِي اشْرَقَتْ لَهُ الظُّلْمَتُ" پروردگار میں تیرے ہی روئے انور کی ضیا کی پناہ میں آتا ہوں جس سے تمام تاریکیاں چھٹ جاتی ہیں۔

یومِ طائف کے حوالے سے مولانا مناظر احسن گیلانیؒ نے بہت صحیح نکتہ بیان کیا ہے کہ شخص اور ذاتی اعتبار سے طائف کا یہ دن محمد رسول اللہ ﷺ کے لئے ایک اہم موڑ کی حیثیت رکھتا ہے۔ گویا آنحضور ﷺ کی ذات کی حد تک ابتلاء و آزمائش کا معاملہ اس آخری انتہا کو پہنچ گیا جس کا ذکر سورۃ البقرہ کی آیت ۲۱۳ میں آیا ہے: "مَسْتَهْمُ الْبِئْسَاءِ وَالضَّرَاءِ وَرُلُّوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَى نَصُرُ اللَّهُ الْإِنَّا نَصُرُ

اللہ قَرِيبٌ" یہ ابتلاء و آزمائش کا وہ نقطہ عروج ہے جس کے بعد اللہ کی مدد آتی ہے، چنانچہ روایات میں آتا ہے اسی وقت ملک الجبال یعنی وہ فرشتہ جو پہاڑوں پر مامور ہے، آپ کی خدمت میں حاضر ہوا، اس نے عرض کیا کہ اللہ نے مجھے بھیجا ہے، اگر آپ حکم دیں تو میں طائف کے چاروں طرف کے پہاڑوں کو آپس میں ٹکرا دوں کہ طائف کے رہنے والے سرمہ بن جائیں۔ آپ نے فرمایا نہیں، کیا عجب کہ اللہ تعالیٰ ان کی آئندہ نسلوں کو ہدایت سے نواز دے اور انہیں اسلام لانے کی توفیق عطا فرمادے۔ بہر حال یوم طائف نبی اکرم ﷺ کے لئے ذاتی اعتبار سے سخت ترین دن تھا کہ اس روز صبر و مصابرت کا مرحلہ آپ کے لئے گویا نقطہ عروج پر پہنچ گیا تھا۔ پھر اسی سال آپ کی رفیقہ حیات ام المومنین حضرت خدیجہ الکبریٰ رضی اللہ عنہا کا بھی انتقال ہو گیا اور دنیا میں سہارا دینے والے چچا ابو طالب بھی انتقال کر گئے۔ چنانچہ سن دس نبوی کو حضور نے عام الحزن سے تعبیر کیا یعنی رنج و غم اور افسوس کا سال۔

طائف سے واپس جب آپ کے پہنچے تو حالات اتنے مخدوش تھے کہ مکہ میں داخلہ ممکن نہ تھا۔ آپ نے مکہ کے ایک مشرک سردار مطعم بن عدی کو پیغام بھیجا کہ اگر تم مجھے اپنی پناہ میں لے لو تو میں مکہ میں داخل ہو سکتا ہوں۔ اس نے کہا کہ ٹھیک ہے، میں آپ کو حمایت کا یقین دلاتا ہوں۔ حضور نے دوبارہ پیغام بھیجا کہ اس طرح نہیں، تم خود آؤ اور مجھے لے کر جاؤ۔ حالات اس درجے ناموافق اور نامساعد ہو چکے ہیں کہ مطعم بن عدی اپنے چھ بیٹوں کو لے کر ہتھیار لگا کر آتا ہے اور نبی اکرم ﷺ کو لے کر مکہ میں داخل ہوتا ہے۔ اس کے بعد البتہ حالات کا رخ بدلتا ہے اور بظاہر مایوسی و ناامیدی کے گھٹا ٹوپ اندھیروں میں امید کے دیئے روشن ہونے لگتے ہیں!

(جاری ہے)

### بقیہ: رفتار کار

لئے بلیک بورڈ کی مدد لی گئی۔ ہر نماز کے بعد ایک حدیث سنانے کا اہتمام بھی کیا گیا۔ اس تربیت گاہ سے نہ صرف رفقہ و احباب کے علم میں اضافہ ہوا بلکہ انہیں ایک دوسرے کے قریب آنے اور باہمی تبادلہ خیالات کا موقع بھی ملا۔ کھانا بھی اکٹھے کھایا گیا اور سوائے بھی ایک ساتھ۔ تربیت گاہ کے اختتام پر تین احباب نے تنظیم میں شمولیت اختیار کی۔

(مرتب: ڈاکٹر محمد طاہر خاکوانی)

# دجالی فتنے کی علامات

## احادیثِ نبویہ کی روشنی میں

صحابہ ستہ میں فتنہٴ دجال کے ضمن میں بہت سی روایات حضرات عبداللہ ابن عباس، عبداللہ ابن عمر، ابو سعید خدری اور ابوالدرداء (رضی اللہ عنہم اجمعین) جیسے جلیل القدر صحابہ سے مروی ہیں۔ ان روایات میں دجالی فتنہ سے حفاظت کے لئے سورہ کف کی ابتدائی آیات کی تلاوت مددگار اور مفید بتلائی گئی ہے۔ بعض روایات میں اس سورہ مبارکہ کی ابتدائی اور آخری آیات کا تذکرہ ہے، جبکہ بعض میں مطلقاً دس آیات کے بارے میں فرمایا گیا ہے۔ الغرض سورہ کف کا دجالی فتنہ کے ساتھ ایک خاص تعلق ثابت ہے۔ علاوہ ازیں روایات میں ان مظاہرہ آثار اور اثراتِ باعد کی نشاندہی بھی موجود ہے جنہیں ہم دورِ فتنہ کے اوصاف یا اس خاص کیفیاتی فضا کی پہچان کا نام دے سکتے ہیں۔ آئیے ان اوصاف اور علامات کو باری باری زیر توجہ لائیں۔

احادیث سے اندازہ ہوتا ہے کہ دجالی فتنے کے دور میں انسان کو قواعدِ طبیعہ یعنی کائناتی قوتوں پر غیر معمولی قبضہ اور اختیار حاصل ہو جائے گا اور وہ ان قوتوں پر ایسے متصرف ہو گا جیسے انبیاء کرام کو معجزے عطا ہوئے تھے۔ یعنی کچھ ویسی ہی کیفیات جو اللہ کی شانِ کریمی کے اظہار میں انبیاء کو معجزات کی صورت میں عطا ہوئی تھیں، انسان کے ہاتھوں رونما ہونا شروع ہو جائیں گی۔ مثلاً پہلی بات یہ فرمائی گئی کہ دجال کے لئے فاصلہ بے معنی ہو جائے گا اور اس کو انتہائی تیز رفتاری پر قدرت حاصل ہو جائے گی۔ چنانچہ حدیث کے الفاظ یہ ہیں: کَالغَيْثِ اسْتَدَّ بَرْتَهَ الرِّيحِ (مسلم، ابوداؤد، ترمذی، عن النّوَّاسِ بنِ مَعْمَرٍ) یعنی وہ ایسے طوفانی سیلاب کی مانند

☆ فتنہٴ دجال کے نام سے امیر تنظیم اسلامی کی تقاریر پر مشتمل ایک سلسلہ مضمون کا آغاز چند ماہ قبل کیا گیا تھا جسے بوجہ جاری نہ رکھا جاسکا۔ اس سلسلہ کا پہلا مضمون مارچ کے شمارے میں شائع ہوا تھا، زیر نظر مضمون کو اسی کا تسلسل قرار دیا جاسکتا ہے۔

آئے گا جیسے زور دار آندھی کا جھکڑ آیا کرتا ہے۔ بطور مثال ہم سائیکلون کا تصور کر سکتے ہیں۔ جس طرح ہوا کا بے پناہ تیز رفتار جھکڑ سمندروں کو خشکی پر بیٹھنے ہوئے آبادیوں کی آبادیاں روند ڈالتا ہے بعینہ وہ فتنہ بھی آٹاٹا زور پکڑے گا (اور دلوں میں ایمان و یقین کو روند ڈالے گا) صحیح مسلم کی ایک دوسری حدیث میں دجال کا یہ دعویٰ نقل کیا گیا ہے: فلا ادع قريةً آلا هبطتھا فی اربعین لیلۃ غیر مکتہ و طیبینہ (”میں کوئی بستی سوائے مکہ اور مدینہ کے ایسی نہیں چھوڑوں گا جہاں چالیس دن کے اندر اندر اتر نہ جاؤں۔“) یعنی دنیا کی کوئی چھوٹی سے چھوٹی آبادی بھی ایسی نہیں ہوگی جہاں یہ فتنہ زیادہ سے زیادہ چالیس دن کے اندر اندر رسائی حاصل نہ کر لے۔

احادیث میں اس کی سواری کو ایک ایسے خچر سے تعبیر کیا گیا ہے جس کی تیز رفتاری کا یہ عالم ہو گا کہ اس کا ایک قدم اگر مکہ سے اٹھے گا تو دوسرا قدم شام میں جا کر پڑے گا۔ اس کے دونوں کانوں کے درمیان فاصلہ چالیس ہاتھ کا ہو گا۔ حضرت علی رضی اللہ عنہ کے خطبے میں وارد شدہ الفاظ کے مطابق اس کا ایک کان تیس ہاتھ لمبا ہو گا۔ یہاں غور کیا جائے تو روایات میں وارد شدہ ان تشبیہات کی روشنی میں اس خچر کی یہ تمام خصوصیات ہوائی جہاز پر بالکل ٹھیک منطبق ہوتی ہیں۔ رہی اس کو خچر کا نام دینے کی بات تو اس کی وجہ ظاہر ہے کہ آج سے چودہ صدیاں قبل ایک انتہائی تیز رفتار سواری کے تصور کو واضح کرنے کے لئے اس کے علاوہ بھلا اور کونسا انداز مناسب ہو سکتا تھا؟

اسی طرح آواز کا معاملہ ہے۔ بتایا گیا ہے کہ دجال کی آواز چہار دانگ عالم میں بیک وقت سنی جاسکے گی۔ احادیث میں وارد ہوا ہے کہ وہ ایک ایسی آواز میں صدا دے گا جسے مشرق و مغرب کے مابین رہنے والا ہر شخص سنے گا۔ گویا اس کی آواز کے لئے فاصلوں کے پردے بے معنی ہوں گے اور یہ آواز مشرق و مغرب یعنی پوری دنیا میں سنی جائے گی۔ بعض روایات میں علاج معالجہ اور عملِ جرات کی حیرت انگیز ترقی اور انتہائی عروج کا تذکرہ ہے اور اس کے لئے ویسے ہی الفاظ آئے ہیں جو قرآن مجید میں حضرت مسیح علیہ السلام کے معجزات کے ضمن میں ذکر ہوئے ہیں۔ قرآن حکیم میں حضرت مسیحؑ کے یہ الفاظ نقل ہوئے ہیں: ”أُبْرِئُ الْأَكْمَمَ وَالْأَبْرَصَ“ یعنی ”میں مادر زاد اندھے اور کوڑھی کو ٹھیک کر دیتا ہوں۔“ حضرت مسیحؑ ہاتھ

پھرتے تھے تو اندھے کو بینائی اور کوڑھی کو شفاء مل جاتی تھی۔ حدیث میں اسی طرح کے الفاظ دجال کے لئے بھی آئے ہیں کہ اس کو بھی کچھ ایسی ہی قدرت حاصل ہوگی۔ پھر حضرت مسیح علیہ السلام کو ”احیاء موتی“ کا معجزہ عطا ہوا تھا۔ قرآن حکیم میں آپ کے الفاظ ذکر ہوئے ہیں: ”وَ اَحْيَا الْمَوْتٰى بِاِذْنِ اللّٰهِ“ یعنی ”اور میں اللہ کے حکم سے مُردوں کو زندہ کر دیتا ہوں۔“ چنانچہ آپ ”مردے سے مخاطب ہو کر فرماتے تھے کہ ”قُمْ بِاِذْنِ اللّٰهِ“ یعنی ”اللہ کے حکم سے اٹھ کھڑے ہوا“ اور وہ مردہ زندہ ہو کر کھڑا ہو جاتا تھا۔ اسی سے مشابہ قدرت دجال کو بھی حاصل ہو جائے گی۔ حدیث کے الفاظ ہیں:

فَيُؤْثِرُ بِالْمِثْشَارِ مِنْ مَفْرَقٍ حَتَّى يَفْرُقَ بَيْنَ زَجَلِيهِ ثُمَّ يَمْشِي  
الدِّجَالَ بَيْنَ الْقِطْعَتَيْنِ ثُمَّ يَقُولُ لَهُ: قُمْ، فَيَسْتَوِي قَائِمًا (مسلم)  
عن ابى سعيد الخدرى (۱)

”پھر وہ (دجال) آرا لے کر اس (بندۂ مومن) کے سر کے درمیان سے چیرنا شروع کرے گا، یہاں تک کہ اس کی دونوں ٹانگوں کو الگ الگ کر دے گا، پھر وہ (اس کے جسم کے) ان دونوں ٹکڑوں کے درمیان چلے گا، پھر اس سے کہے گا: اٹھ کھڑا ہوا تو وہ اٹھ کر سیدھا کھڑا ہو جائے گا۔“

اس سے ہمیں یہ اشارہ ملتا ہے کہ دجالی فتنہ کے دور میں میڈیکل سائنس اور سرجری کا علم اپنی ان بلندیوں کو پہنچ چکا ہو گا اور انسان کی رسائی کا دائرہ ان حدود کو چھو لے گا جو آج سے چودہ سو برس پیشتر مافوق الفطرت تصور ہوتی تھیں۔

زمین اور فضا پر انسان کے غلبہ، قوت اور اختیار کا یہ عالم ہو گا کہ وہ آسمان کو بارش برسانے کا حکم دے گا تو بارش برے گی، زمین کو فصلیں اگانے کا کہے گا تو وہ فصلیں اگائے گی، زمین سارے خزانے اس کے حکم سے نکال باہر کرے گی۔ چنانچہ حدیث مبارک کے الفاظ ہیں:

يَا مَرُ السَّمَاءِ فَمَطْرٌ، وَالْاَرْضِ فَتَنْبِتُ ..... وَيَمْتَرُ بِالْخَرْبَةِ  
فَيَقُولُ لَهَا: اِخْرَجِي كُنُوزَكَ فَتَنْبَعِدُ كُنُوزَهَا (مسلم، ”ابوداؤد“،  
ترمذی، ”عن النّوأس بن سمعان“)

”وہ آسمان کو حکم دے گا تو وہ بارش برسانے گا اور زمین کو حکم دے گا تو وہ فصلیں اگائے گی، اور وہ کھنڈرات سے گزرے گا تو ان سے کہے گا: اپنے خزانے باہر نکالو! تو

وہاں کے خزانے نکل کر اس کے ساتھ چلنا شروع ہو جائیں گے۔“

ایک روایت میں سائنسی ارتقاء کی بہت واضح نشاندہی اس طرح فرمائی گئی ہے کہ دجال کے ہمراہ ایسے شیاطین ہوں گے جو لوگوں کے فوت شدہ آباء و اجداد، ماؤں دادیوں اور جانے پہچانے لوگوں کی صورتوں کے حامل ہوں گے۔ پھر یہ شیاطین لوگوں کے پاس آکر فوت شدہ لوگوں کے حوالے سے ہی اپنا تعارف کرائیں گے۔ کوئی شیطان کسی آدمی کے پاس آکر کہے گا: کیا تم مجھے پہچانتے نہیں ہو؟ کیا میں تمہارا فلاں رشتہ دار نہیں ہوں؟ تو لوگ اقرار کریں گے کہ ہاں، یہ واقعی وہی لوگ ہیں۔

ان سب احادیث کا حاصل یہ ہے کہ سائنس اور ٹیکنالوجی کی ان بلندیوں کا جو معجزات جیسے عوامل کو انسان کے زیر تصرف لانے کی اہلیت رکھتی ہیں، انسان کے زیر قدرت آجانا درحقیقت اس دور اور اس کیفیت کی پہچان کے لئے راہنمائی ہے جس کو دورِ دجالیت یا بالفاظ دیگر انسانیت کی تاریخ کا عظیم ترین فتنہ قرار دیا گیا ہے۔ آئیے اب ہم جدید دور کے حوالے سے ان علامات کے انطباق کا تفصیلی مشاہدہ کریں۔

جیسا کہ قبل ازیں عرض کیا جا چکا ہے کہ آج سے چودہ سو برس قبل کی زبان اور اس کی روزمرہ کی اصطلاحات کے حوالے سے اگر غور کیا جائے تو یہ تمام علامات اسی ترقی یافتہ عصرِ حاضر کی جانب گویا انگلی اٹھا کر اشارہ کر رہی ہیں۔ چنانچہ ہم دیکھ سکتے ہیں کہ دورِ دجالیت کی میتھ سواری (ٹمپریا گدھا) آج کا ہمارا ہوائی جہاز ہے۔ ہم جانتے ہیں کہ اس کے ریڈار اس کے پروں کے کناروں پر ہوتے ہیں اور یہی اس کے ”کان“ ہیں۔ اس کی لمبائی چوڑائی پر غور کرنے سے اس کے دونوں کانوں کے درمیانی فاصلہ کے تعین کی بھی تائید ہوتی ہے۔ ہوائی جہاز کی رفتار کا اندازہ ”سپر سائیک“ کے لفظ سے ہی بخوبی ہو جاتا ہے۔ اس کی ہیبت اور گرج کا اندازہ کرنے کے لئے صرف یہ مشاہدہ کافی ہے کہ کنکار ڈنامی سپر سائیک طیارے کے ٹیک آف اور لینڈنگ کے دہاؤ کو ایشیا کے شاید کسی بھی ایئر پورٹ کارن وے برداشت نہیں کر سکتا۔ اب اگر اس کے پہلے اور دوسرے قدم کے حوالے سے دیکھیں تو ان میں ہزاروں کلومیٹر کا بُعد دکھائی دیتا ہے جو مکہ اور شام کے درمیانی فاصلے سے کہیں بڑھ کر ہے۔ اس اعتبار سے تو یہ علامت گویا آج سے تقریباً تیس چالیس برس قبل ہی ظہور پذیر ہو چکی تھی جب ہوائی جہاز کی اڑان اس قدر زیادہ



فاصلوں پر محیط نہیں ہوئی تھی۔

اسی طرح عصر حاضر میں میڈیکل سائنس اور سرجری کا ارتقاء بھی متعلقہ علامت کی واضح تائید کا مظہر ہے۔ اس وقت ایسی مثالیں موجود ہیں کہ انسانوں کو "Human Vegetable" کی صورت میں سالہا سال تک ایسی کیفیت میں زندہ رکھا جا رہا ہے کہ خوراک دی جا رہی ہے اور دل کی دھڑکن رواں ہے۔ دوسری طرف سرجری کا جائزہ لیں تو ہم جانتے ہیں کہ کانٹے جانے اور پھر جوڑ دینے کا تجربہ جانوروں پر تو ثابت بھی ہو چکا ہے اور انسانوں میں اعضاء کی پیوند کاری جس طرح آج ہو رہی ہے اس کا کبھی تصور بھی نہیں کیا جاسکتا تھا۔ پھر "Freezing Method" استعمال کر کے آج وہ کچھ کیا جا رہا ہے جو کبھی صرف معجزات کی صورت میں انسان کے مشاہدے میں آیا کرتا تھا۔ اسی طرح اگر یہ معجز نمائی دیکھنا ہو کہ لق و دق صحرا میں، جہاں زمین پر ایک پتہ تک اگنے کے آثار نہ ہوں، لہلہاتے ہوئے چمن وجود میں آجائیں تو آج سعودی عرب اور امارات میں اس کی عملی مثالیں موجود ہیں۔ اگرچہ اس ٹیکنالوجی کی ابتداء اسرائیل میں ہوئی تھی مگر اب تو سعودی عرب میں بھی یہ کیفیت ہے کہ اگر ریاض اور جدہ کے درمیان فضائی سفر کیا جائے تو جگہ جگہ دائروں کی صورت میں ایسے سرسبز و شاداب قطعات اور بانغات دکھائی دیتے ہیں جہاں مصنوعی آب پاشی کے ذریعے نہایت عمدہ فارموں کی شکل میں اعلیٰ درجے کی کاشت ہو رہی ہے۔ اور اس کی وجہ یہ ہے کہ وہاں ہونے والی آب پاشی کی میکانیک کا انداز ایک خاص قسم کے Wheels پر مبنی ہے جو ایک دائرے میں مصنوعی بارش کا سماں باندھتے ہیں۔

مزید یہ کہ بادلوں سے بھی مصنوعی طریقے سے بارش حاصل کر لینا آج کی سائنس میں ایک بڑا عام فہم سا تصور ہو گیا ہے۔ ہوا کے ذباؤ میں کمی بیشی یعنی Atmospheric Conditions میں تبدیلی کے نتیجے میں بارش آجاتی ہے اور اس کا تجربہ دنیا میں اتنی بار ہو چکا ہے کہ یہاں اس کی تفصیل بیان کرنے کی ضرورت محسوس نہیں ہوتی ہے۔

اسی طرح آواز کے لئے فاصلے ختم ہو جانے کی علامت کا مشاہدہ کرنے پر دکھائی دیتا ہے کہ ٹیلیفون اور ریڈیو کی صورت میں اس علامت کا ظہور تو مگویا اب ایک قصہ پارینہ ہے۔ اب تو ٹی وی اور سیٹلائٹ کے ذریعے آواز کے ساتھ ساتھ صورتوں کی ترسیل بھی شرق و غرب کے درمیان فاصلوں کو ختم کر چکی ہے۔ پھر مرے ہوئے لوگوں کی حرکات و سکنات کرنے والے (باقی صفحہ ۷۲ پر)

# امت کی وحدت اور یکجہتی

علماء کرام کے لیے لمحہ فکریہ اور ان کے کرنے کا اصل کام

مفتی محمد شفیعؒ کی معرکہ الآراء تصنیف 'وحدت امت' کی تلخیص

اہل نظر و فکر سے یہ بات مخفی نہیں کہ اس وقت دنیا کے ہر خطہ اور ہر ملک میں مسلمان جن مصائب اور آفات میں مبتلا ہیں ان کا سب سے بڑا سبب آپس کا تفرقہ اور خانہ جنگی ہے ورنہ عددی اکثریت اور مادی اسباب کے اعتبار سے پوری تاریخ اسلام میں کسی وقت بھی مسلمانوں کو اتنی عظیم طاقت حاصل نہیں تھی جتنی آج ہے۔

اس تفرقہ کے اسباب پر جب غور کیا جاتا ہے تو اس کا سبب خدا اور آخرت سے غفلت اور دوسری قوموں کی طرح صرف دنیا کی چند روزہ مال و دولت اور عزت و جاہ کی ہوس بے لگام ہے، جو ہمارے معاشرہ میں کبھی سیاسی اقتدار کے لئے کش مکش، تجارتی اور صنعتی ریس، عمداً اور منصوبوں کی خاطر باہمی تصادم کی صورت میں ہمارے معاشرہ کو پارہ پارہ کرتی ہے اور کبھی مذہبی اور دینی نظریات کی آڑ اور مختلف نظاموں کے روپ میں ہمیں ایک دوسرے کے خلاف اہانت و استہزاء پر اکسا کر ہماری بربادی و تفرقہ کا ذریعہ بن جاتی ہے، وگرنہ اجتہادی نظریات کے باہمی اختلافات کے باوجود صحابہؓ و تابعینؒ کی طرح ہماری جنگ کا رخ صرف کفر و الجاد اور بے دینی کی طرف ہو جائے اور اس کے مقابلہ میں مسلمانوں کی مختلف جماعتیں ایک صف اور ایک بنیان مرصوص نظر آئیں۔

ذمہ دار علماء سے دردمندانہ گزارش

سیاسی اور اقتصادی میدان اور اعزاز و منصب کی دوڑ میں بے اعتدالیوں کی روک تھام تو سروسٹ ہمارے بس میں نہیں لیکن خود دین و مذہب کے لئے کام کرنے والی جماعتوں کے نظریاتی اور نظامی اختلافات اشتراک مقصد کی خاطر معتدل کئے جاسکتے ہیں۔ اگر ہم اسلام کے

بنیادی اصول کی حفاظت اور جلوہ بے دینی کے سیلاب کی مدافعت کے اہم مقصد کو صحیح معنی میں مقصد اصلی سمجھ لیں تو یہ وہ نقطہ وحدت ہے کہ جس پر مسلمانوں کے سارے فرقے، ساری جماعتیں جمع ہو کر کام کر سکتی ہیں اور اسی وقت اس سیلاب کے مقابلہ میں کوئی مؤثر کام انجام پاسکتا ہے۔

لیکن حالات کا جائزہ یہ بتاتا ہے کہ یہ مقصد اصلی ہی ہماری نظروں سے اوجھل ہو گیا ہے، اس لئے ہماری ساری توانائی اور علم و تحقیق کا زور آپس کے اختلافی مسائل پر صرف ہوتا ہے، وہی ہمارے وعظوں، جلسوں، رسالوں اور اخباروں کا موضوع بحث بنتے ہیں۔ ہمارے اس عمل سے عوام یہ سمجھنے پر مجبور ہو جاتے ہیں کہ دین اسلام صرف ان دو چیزوں کا نام ہے۔ اور جس رخ کو انہوں نے اختیار کر لیا ہے اس کے خلاف کو گمراہی اور اسلام دشمنی سے تعبیر کرتے ہیں جس کے نتیجہ میں ہماری وہ طاقت جو کفر و الجاد اور بے دینی اور معاشرے میں بڑھتی ہوئی بے حیائی کے مقابلہ پر خرچ ہوتی آپس کی جنگ و جدل میں خرچ ہونے لگتی ہے۔ اسلام و ایمان ہمیں جس محاذ پر لڑنے اور قربانی دینے کے لئے پکارتا ہے وہ محاذ دشمنوں کی یلغار کے لئے خالی پڑا نظر آتا ہے۔ ہمارا معاشرہ سماجی برائیوں سے پر ہے، اعمال و اخلاق برباد ہیں، معاملات و معاہدات میں فریب ہے۔ سود، قمار بازی، شراب، خنزیر، بے حیائی، بد کاری ہماری زندگی کے ہر شعبہ پر چھا گئے ہیں۔ سوال یہ ہے کہ انبیاء کے جائز وارث اور ملک و ملت کے نگہبانوں کو آج بھی اپنے سے نظریاتی اختلاف رکھنے والوں پر جتنا غصہ آتا ہے اس سے آدھا بھی ان خدا کے باغیوں پر کیوں نہیں آتا، اور آپس کے نظریاتی اختلافات کے وقت جس ”جوشِ ایمانی“ کا اظہار ہوتا ہے وہ ایمان کے اس اہم محاذ پر کیوں ظاہر نہیں ہوتا۔ ہمارا زور زبان اور زور قلم جس شان سے اپنے اختلافی مسائل میں جہاد کرتا ہے اس کا کوئی حصہ دینی سرحدوں اور اصول ایمانی پر ہونے والی یلغار کے مقابلہ میں کیوں صرف نہیں ہوتا؟ مسلمانوں کو مرتد بنانے والی کوششوں کے بالمقابل ہم سب بنیادیں مرصوص کیوں نہیں بن جاتے؟

آخر ہم اس پر غور کیوں نہیں کرتے کہ بعثت انبیاء اور نزول قرآن کا وہ مقصد عظیم جس نے دنیا میں انقلاب برپا کیا اور جس نے غیروں کو اپنا بنایا، جس نے اولادِ آدم کو جہمیت سے نکال کر انسانیت سے سرفراز کیا اور جس نے ساری دنیا کو اسلام کا حلقہ بگوش بنایا، کیا وہ صرف اپنی مسائل تھے جن میں ہم الجھ کر رہ گئے ہیں اور کیا دوسروں کو ہدایت پر لانے کا طریق اور پتہ

دعوت کا یہی عنوان تھا جو آج ہم نے اختیار کر رکھا ہے:

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ  
 ”کیا اب بھی وقت نہیں آیا کہ ایمان والوں کے دل اللہ کے ذکر اور اس کے نازل کئے  
 ہوئے حق کی طرف جھک جائیں۔“

آخر وہ کون سا وقت آئے گا جب ہم اپنے نظریاتی اور نظامی مسائل سے ذرا آگے بڑھ کر  
 اصول اسلام کی حفاظت اور بگڑے ہوئے معاشرہ کی اصلاح کو اپنا اصلی فرض سمجھیں گے۔ ملک  
 میں عیسائیت اور کمیونزم کے بوہتے ہوئے سیلاب کی خبر لیں گے، قادیانیت کے انکارِ حدیث اور  
 تحریفِ دین کے لئے قائم شدہ اداروں کا پیغمبرانہ دعوت و اصلاح کے ذریعہ مقابلہ کریں گے؟  
 اور اگر ہم نے یہ نہ کیا اور محشر میں ہمارے ماویٰ اور بلار رسول کریم ﷺ نے ہم سے یہ  
 سوال فرمایا کہ میری شریعت اور میرے دین پر یہ حملے ہو رہے تھے، اسلام کے نام پر کفر پھیلا دیا  
 جا رہا تھا، میری امت کو میرے دشمنوں کی امت بنانے کی کوشش مسلسل جاری تھی، قرآن و  
 سنت کی کھلے طور پر تحریف کی جا رہی تھی، خدا اور رسول کی نافرمانی اعلانیہ کی جا رہی تھی تو تم  
 مدعیانِ علم کہاں تھے، تم نے اس کے مقابلہ پر کتنی محنت اور قربانی پیش کی؟ کتنے بھٹکے ہوئے  
 لوگوں کو راستے پر لگایا۔ تو آج ہمیں سوچ لینا چاہئے کہ ہمارا کیا جواب ہوگا؟

راہِ عمل

اس لئے ملت کا درد اور اسلام و ایمان کے اصول و مقاصد پر نظر رکھنے والے حضرات  
 علماء سے میری درد مندانہ گزارش ہے کہ مقصد کی اہمیت اور نزاکت کو سامنے رکھ کر سب سے  
 پہلے تو اپنے دلوں میں اس کا عہد کریں کہ اپنی علمی و عملی صلاحیت اور زبان و قلم کے زور کو  
 زیادہ سے زیادہ اس محاذ پر لگائیں گے جس کی حفاظت کے لئے قرآن و حدیث آپ کو بلا رہے  
 ہیں۔

(۱) علماء کرام! اس بات کا عہد بھی کیجئے اور فیصلہ بھی کہ اس کام کے لئے اپنے موجودہ  
 مشاغل میں سے زیادہ سے زیادہ وقت نکالیں گے۔ (۲) دوسرے یہ کہ آپس کے نظریاتی اور  
 اجتہادی اختلاف کو صرف اپنے اپنے حلقہ درس اور تصنیف و تالیف اور فتویٰ تک محدود رکھیں  
 گے۔ عوامی جلسوں، اخباروں، اشتہاروں، باہمی مناظروں اور جھگڑوں کے ذریعہ ان کو نہ اچھا  
 لیں گے۔ ان حلقوں میں بھی پیغمبرانہ اصول دعوت و اصلاح کے تابع رہتے ہوئے دلخراش

عنوان اور طعن و تشنیع، استہزاء و تمسخر اور صحافیانہ فقرہ بازی سے گریز کریں گے۔ (۳) تیسرے یہ کہ معاشرہ میں پھیلی ہوئی بیماریوں کی اصلاح کے لئے دلنشین عنوان اور مشفقانہ لب و لہجہ کے ساتھ کام شروع کر دیں گے۔ (۴) چوتھے یہ کہ الحاد و بے دینی اور تحریف قرآن و سنت کے مقابلہ کے لئے پیغمبرانہ اصول و دعوت کے تحت حکیمانہ تدبیروں و مشفقانہ، ناصحانہ بیانیوں اور دلنشین دلائل کے ذریعہ ”مجادلتہ بالآئی ہی احسن“ کے ساتھ اپنے زورِ زبان اور زورِ قلم کو وقف کر دیں گے۔

میں جو کچھ کہہ گیا ہوں افسوس کہ نہ میرا منصب تھانہ علماء کرام کے سامنے مجھے ایسی جرأت کرنا چاہئے تھی، مگر دکھی دل کے کچھ کلمات ہیں جو زبان پر آگئے۔ میرے محترم بزرگ مجھے معاف فرمائیں اور اگر ان باتوں میں کوئی مفید پہلو ہے تو وہ خود ان کا اپنا کام ہے اس کو اختیار فرمائیں۔ مجھے امید ہے کہ اگر حضرات علماء اس طرف متوجہ ہو گئے اور کام شروع کیا تو اللہ تعالیٰ کا وعدہ ”إِنْ تَنْصُرُوا اللَّهَ يَنْصُرْكُمْ“ (یعنی اگر تم اللہ کی مدد کرو گے تو اللہ تمہاری مدد کرے گا) آنکھوں سے پورا ہوتا مشاہدہ کریں گے۔

إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ  
تَوَكَّلْتُ وَالْيَسِيرُ أَيْسَرُ  
(بشکریہ تعمیر حیات، لکھنؤ)

### ضرورتِ رشتہ

صومِ صلوة کی پابند، پاپردہ، تعلیم بی اے لڑکی کے لئے ایسے دینی مزاج کے حامل خاندان سے رشتہ درکار ہے جن کا گھرنی وی کی لعنت سے پاک ہو!

برائے رابطہ: محمد کلیل

معرفت دفتر انجمن خدام القرآن، فیصل آباد، فون: ۳۳۲۹۰

بیرون ملک مقیم وفاقی حکومت سے منسلک ایک اعلیٰ تعلیم یافتہ اور ویندار شخص کی ۲۷ سالہ بیٹی کے لئے جس کی تعلیم بی اے ہے اور جو متعدد زبانوں بالخصوص عربی اور فرانسیسی سے اچھی واقفیت رکھتی ہے، دینی ذہن رکھنے والے تعلیم یافتہ ملازمت پیشہ یا صاف سحرے کاروبار کے حامل نوجوان کا رشتہ مطلوب ہے۔

برائے رابطہ: ڈ۔ ا۔ ن۔ خ

معرفت مینیجر ماہنامہ میثاق، ۳۶ کے ماڈل ٹاؤن، لاہور

# نئی نسل کو دین کی تعلیم دینا وقت کی اہم ضرورت ہے

جدہ سے ملک و ملت کا درد رکھنے والی ایک پاکستانی خاتون کا امیر حلقہ سندھ

جناب نسیم الدین صاحب کے نام خط اور اس کا جواب

محترم نسیم الدین صاحب  
السلام علیکم

امید ہے آپ سب مع اہل خانہ بخیریت ہوں گے۔ ڈاکٹر صاحب کے دو عدد کیسٹ علم کی اہمیت اور جدہ کا خطاب عام روانہ کر رہی ہوں۔ میں نے فون پر آپ کی اکیڈمی میں کسی صاحب سے فرمائش کی تھی کہ کچھ کیسٹ حکومت کے لوگوں کو بھجوادیں۔ میرا خیال ہے کہ ”جدہ کا خطاب عام“ سیاست دانوں کے لئے بہتر ہو گا۔ دوسرے یہ دونوں کیسٹ کاپیاں بنا کر تعلیمی اداروں کے ذمہ دار اساتذہ اور اخبارات کے دفتروں اور مؤثر دفاتر میں بھجوادیں۔ اس مقصد کے لئے میں دس ہزار کا چیک روانہ کر رہی ہوں۔ اگر کم پڑ جائیں تو آپ لکھیں، کیونکہ کراچی میں چائے وغیرہ اور کھانوں کے جو چھوٹے چھوٹے ہوٹل ہیں وہاں اکثر غریب لوگ کھانے اور چائے وغیرہ کے لئے جمع ہو جاتے ہیں، خصوصاً رات کو کھانے کے بعد کافی دیر باتیں کرتے ہیں اور ہوٹل والے کی طرف سے واہیات گانوں کی تفریح فراہم ہوتی ہے۔ میں نے گزری میں ایسے ہی ایک ہوٹل میں قرآن کا کیسٹ دیا اور یہ idea بہت اچھا لگا۔ وقت کی کمی کے باعث میرے لئے یہ سب ممکن نہیں ہے۔ مگر میرا دل چاہتا ہے کہ پاکستان کے ایسے ٹھکانوں پر جہاں سے ہر وقت گانے اور میوزک مفت میں لوگوں کو سننے کو ملتی ہے اور اذان کے وقت بھی بند نہیں ہوتی وہاں قرآن کے کیسٹ ترجمہ والے خوشی محمد اور طلعت حسین وغیرہ کے اور تفسیر کے کیسٹ بڑی تعداد میں تقسیم کئے جائیں تاکہ سعودی عرب کی طرح پاکستان میں بھی تاکہ بجائے قرآن کی آوازیں سنائی دیں۔ یہ message آپ لاہور کی قرآن اکیڈمی کو بھی دیں اور اس کام کے لئے مطلوبہ رقوم آپ بلا تکلف لکھ سکتے ہیں۔ علم کی فضیلت کا کیسٹ بہت اچھا ہے۔ اور سب سے بڑی بات وہی ہے کہ قرآن کی تعلیم کو دنیا کی تعلیم سے الگ کر کے پیچھے ڈال دیا گیا ہے۔ پاکستان میں دین کی بات کرنا ہی جہاد ہے، اس کا تجربہ مجھے ذاتی طور پر ہے۔ خصوصاً اپنے پڑھے لکھے سقراط بقرات قسم کے بھانجے بھتیجیوں سے بات کر کے جو

تجربہ ہوا وہ اتنا تکلیف دہ تھا کہ واپس آتے ہی میں نے اپنے بیٹے پر دینی تعلیم پر خصوصی توجہ دینی شروع کر دی ہے۔ بقول ڈاکٹر صاحب سب سے بڑا جدلی فتنہ یہ اعلیٰ تعلیم یافتہ لوگ ہیں۔ اور ان نوجوانوں کے معیار کی لڑکیاں ہمارے گھرانوں میں تیار ہو رہی ہیں۔ پوری نسل کی تباہی کا انتظام ہے۔ ایک اور بات یہ ہے کہ آپ کی قرآن اکیڈمی میں جن طالب علموں کو صحیح انگلش نہیں آتی ہے یا اردو میڈیم کے ہیں ان کے لئے بہترین انگلش بولنے کا انتظام بہت ضروری ہے۔ ہماری قوم دنیاوی Status سے بہت متاثر ہوتی ہے۔ خصوصاً اچھے امریکن اور برٹش اسکولوں کے بچے خاص طور پر احساس برتری میں رہتے ہیں اور کراچی میں یہ اصطلاح ”اردو میڈیم“ کسی کا مذاق اڑانے اور طنز کرنے کے لئے استعمال کی جاتی ہے۔ اس لئے آپ کے جو بھی نوجوان قرآن اکیڈمی سے نکلیں انہیں فرانٹ سے انگلش بولنی ضرور سکھائیں، اس لئے کہ آجکل کے ستر اطوں کو انہی کی زبان میں بات کرنا بہت ضروری ہے اور طالب علموں کو بہت بولڈ ہونا چاہئے اور ان میں بہت زیادہ Confidence پیدا کریں۔ پرانی وضع قطع کے مولوی ٹائپ لوگوں کی بات سے عام ذہنیت کا انسان متاثر نہیں ہوتا۔ یہاں بھی اب نئے ”مطوئے“ بہت تعلیم یافتہ شائستہ انگلش میں بات کرتے ہوئے اور بہترین لباس میں نظر آتے ہیں۔ بازاروں میں جو خواتین وغیرہ کو پردے پر ٹوکتے ہیں یا اور اسی قسم کی ذمہ داری پوری کرتے ہیں۔

آپ کے یہاں جب بھی درس یا دینی محفل کے بعد دعا ہو تو میرے بیٹے عمر فاروقی کے لئے ضرور دعا کریں کہ اللہ تعالیٰ دین کی اشاعت اور سر بلندی میں اس کا نام ضرور لکھ دیں۔ آمین۔ اور اسے ہمارے لئے صدقہ جاریہ بنائے۔ آمین۔ عمر امریکن اسکول میں پڑھتا ہے اور گھر پر میں نے اس کے لئے قرآن وحدیث کی باقاعدہ تعلیم شروع کی ہے۔ دعا کریں کہ اللہ تعالیٰ یہ مرحلہ میرے لئے آسان کر دیں۔ آمین۔ میں اسے قوی مومن دیکھنا چاہتی ہوں جو دنیا کی آنکھوں میں آنکھیں ڈال کر حق کی بات کہہ سکے۔ آپ کی تمام قرآن اکیڈمیوں سے اسی قسم کے نوجوان نکلنے چاہئیں جو معاشرہ کی آنکھوں میں آنکھیں ڈال کر دین کی بات کر سکیں اور لوگوں کو قائل کر سکیں۔ ورنہ سیدھے سادھے مولوی قسم کے حضرات دین دار پاکستان میں ہزاروں ہیں، ان سے مطلوب فائدہ بہت کم ہوتا ہے۔ ”علم کی فضیلت“ میں ڈاکٹر صاحب نے بہت صحیح اور پیاری بات کی ہے کہ پنجاب یونیورسٹی سے دینی مدرسہ کا صرف ۲ میل کا فاصلہ ہے، مگر ذہنیت میں صدیوں کا فاصلہ ہے۔ وضع قطع میں یہ فاصلے پورے پاکستانی معاشرہ بلکہ مسلم امت کا المیہ ہیں۔ مردہ قوموں میں زندگی کی

لہر پیدا کرنے کے لئے اور شیطانی ذہنیاتوں سے مقابلہ کرنے اور انہیں قائل کرنے کے لئے اس خلیج کو ختم کرنا بہت ضروری ہے۔ یہ بھی جملہ ہے۔ اور جو لوگ مال خرچ کر سکتے ہیں انہیں بہت زیادہ مالی مدد کرنی چاہئے۔ فاروقی اور عمر فاروقی سلام کہتے ہیں۔ بھائی کی خدمت میں سلام عرض ہے۔

نکلت حلد

قابل احترام بہن نکلت فاروقی صاحبہ

السلام علیکم ورحمۃ اللہ وبرکاتہ

آپ کا طویل خط دس ہزار روپے کے چیک کے ساتھ موصول ہوا۔ چیک کی رسید منسلک

ہے۔

اس خط میں آپ نے دین کے لئے اپنے دل میں محسوس ہونے والے جذبہ کو وضاحت سے بیان کیا ہے۔ یقین جانئے کہ آپ کا خط پڑھ کر ہمیں بے انتہا خوشی ہوئی۔ اللہ تعالیٰ نے آپ کو نہ صرف یہ کہ دنیوی مال و متاع سے نوازا ہے بلکہ دین کے لئے بھی درد مندی کا وافر خزانہ عطا کیا ہے۔ پاکستان کی ان خوشحال بہنوں کے مقابلہ میں جن میں سے بیشتر مغرب سے ہمارے معاشرے میں سرایت کردہ مملکت جراثیم کا شکار ہیں آپ کے خیالات کو پڑھ کر میں سجدہ شکر بجلا تا ہوں۔ میری دعا ہے کہ اللہ تعالیٰ دین کے لئے آپ کے جذبوں میں دن دوئی اور رات چوگنی ترقی عطا فرمائے۔

بہن! آپ کو پتہ ہے کہ مریض کے علاج کے لئے صحیح تشخیص لازمی ہے ورنہ قیمتی سے قیمتی دوائیں بھی غیر مؤثر ہو کر رہ جاتی ہیں اور مریض بیچارہ ”مرض بڑھتا گیا جوں جوں دوا کی“ کی تصویر بن کر رہ جاتا ہے۔ ہمارا معاشرہ بھی ایک مریض معاشرہ ہے۔ خوفِ خدا اور فکرِ آخرت سے بے نیاز معاشرہ۔ ضرورت اس بات کی ہے کہ پہلے اس معاشرہ کو احساس دلایا جائے کہ یہ اللہ تعالیٰ کی بندگی میں جکڑا ہوا ہے اور بندگی کے کچھ تقاضے بھی ہیں جن کی تکمیل اس کی صحت کے لئے ناگزیر ہے۔ الحمد للہ کہ ہم ڈاکٹر اسرار احمد مدظلہ کی سربراہی میں اس کام میں مصروف ہیں۔ ہم اللہ سے سیدھے Antibiotics کے بجائے قرآن حکیم کا ”ٹانک“ اس معاشرہ کو پلانے کے لئے کوشش ہیں۔ اس لئے کہ خوفِ خدا اور فکرِ آخرت اس معاشرے میں پیدا ہو سکتا ہے تو اسی قرآن کریم کے ”ٹانک“ کے ذریعہ۔ ہم نے تمدنی ارتقاء کے نتیجے میں پیدا شدہ تقاضوں کو بھی پیش نظر رکھا ہوا ہے۔ ہمارا ہدف وہی ذہین اقلیت ہے جو بقول آپ کے دین سے برگشتہ ”بقراطوں اور ستراطوں“ کو



ان ہی کی زبان میں سمجھایا جاسکے۔ ہم اس کے لئے کوشش ہیں۔

آپ چند دن پاکستان میں گزار کر فحش گانوں کی ریکارڈنگ سے پریشان ہیں جبکہ ہمارا حال یہ ہے کہ ہم اس آگ میں ڈالے گئے ہیں مثلِ غلیل۔“ گزشتہ دو ماہ کے دوران ہم نے سندھ کے I.G اور D.I.G پولیس کو اس منکر کے سدباب کے لئے ان کی ذمہ داریوں کو یاد دلانے کے لئے خطوط لکھے۔ ہم آپ کے فراہم کردہ کیسٹ کو بھی انشاء اللہ استعمال کریں گے ہو کہ ہمیں ان Devils Advocates سے کسی خیر کی توقع نہیں لیکن ایک منظم قوت بننے سے پہلے تو ہمیں یہ کام کرتے رہنا ہے۔ اس سے پہلے بھی آپ کے مشورہ پر ہم وزیر اعظم، صدر، وزیر نشر و اشاعت، وزیر داخلہ، چیئرمین سینٹ، اسپیکر قومی و صوبائی اسمبلی، وزیر اعلیٰ سندھ، چیف جج ڈائریکٹری وی اور ریڈیو، الطاف حسین اور بہت سے دوسرے مقتدر حضرات کو ڈاکٹر اسرار احمد صاحب کے ویڈیو کیسٹ بھیج چکے ہیں۔ ان پر اثر تو کچھ نہیں ہوا لیکن ہماری طرف سے حجت قائم ہو گئی۔

اللہ تعالیٰ کا شکر ہے کہ اس کام میں اس نے ہمیں آپ جیسا معاون عطا کیا ہوا ہے۔ ہم آپ کی پیشکش سے ان شاء اللہ پورا پورا فائدہ اٹھائیں گے۔ ہم آپ کو ایک بہن (سز نسیم) کا پتہ لکھ رہے ہیں جو فی الحال جدہ میں مقیم ہیں۔ یہ بھی اپنے دل میں دین کا در در کھتی ہیں اور اس کے غلبہ کے لئے کوشش ہیں۔ اگر ممکن ہو تو ان سے ضرور رابطہ قائم کیجئے۔

ہماری صمیم قلب سے دعا ہے کہ اللہ تعالیٰ آپ کے صاحبزادے کو نہ صرف علم دین سے وافر حصہ عنایت فرمائے بلکہ عمل کا وہ جذبہ بھی عطا فرمائے جو موجودہ طاغوتی نظام کی تبدیلی کا ذریعہ بن سکے۔ بھائی فاروقی صاحب کو میرا سلام عرض کیجئے۔ مجھے افسوس ہے کہ آپ لوگوں کی واپسی کے وقت میں کراچی میں موجود نہیں تھا اس لئے ملاقات نہ ہو سکی۔

والسلام مع الاکرام  
نسیم الدین

بقیہ: فقنہ و مجال

شیاطین کی علامت کی تعبیر ویڈیو ریکارڈنگ کے تصور پر پوری طرح منطبق ہوتی ہے۔ یہی وہ علامات ہیں جن کی بنیاد پر بجا طور پر اس کیفیت اور اس فضا کا اہلباق عصر حاضر پر کیا جاسکتا ہے جس کو احادیث میں فقنہ و مجالیت سے معنون کیا گیا ہے۔  
(جاری ہے)

## مبتدی تربیت گاہ، ملتان کی ایک مختصر رپورٹ

تنظیم اسلامی کے منہج میں ”تربیت“ کی بہت اہمیت ہے۔ کچے، ٹاپختہ، ناجرہ، کار لوگ اگر دھن، دھونس، دھاندلی، سرمایہ، فریب اور پر فریب نعروں کے ذریعے میدان عمل میں کود پڑیں تو ناکام ہو جائیں گے، مار کھا جائیں گے، جب تک کہ وہ تربیت کے مراحل سے نہ گزریں۔۔۔

خام ہے جب تک تو ہے مٹی کا اک انبار تو

پختہ ہو جائے تو ہے شمشیر بے زنار تو

تنظیم اسلامی پاکستان کے ناظم اعلیٰ اور ناظم تربیت نے اس سال یہ پروگرام بنایا کہ تربیت گاہوں کو اگر علاقائی سطح پر منعقد کیا جائے تو ان میں رفقاء کی شمولیت بہتر بنائی جاسکتی ہے اور یہ تجربہ ان شاء اللہ بہتر نتائج پیدا کرے گا۔

چنانچہ اسی سلسلے کی ایک مبتدی تربیت گاہ ملتان میں ۳ تا ۹ ستمبر منعقد کی گئی جس میں دوسرے احباب کو بھی شامل ہونے کی ترغیب دلائی گئی۔ تنظیم اسلامی ملتان نے اس سلسلے میں ۵۰۰ پوسٹر چھپوا کر مختلف چوکوں اور مساجد کے باہر لگوائے۔ ساتھ ہی کالجوں اور یونیورسٹی میں بھی پوسٹر لگوانے کا اہتمام کیا۔ قرآن اکیڈمی ملتان کی مسجد میں جمعہ کے خطاب کے بعد اس کا اعلان بھی کیا گیا۔

اس تربیت گاہ میں تقریباً ۲۳ افراد نے بزوری / کل وقتی شرکت کی۔ رفقاء میں سے ۱۳ اور احباب میں سے ۱۱ افراد شامل ہوئے۔ تقریباً ۱۳ افراد نے کل وقتی شرکت کی اور اکیڈمی میں قیام کیا۔ بقیہ حضرات صبح کے سیشن میں تو آتے رہے البتہ شام کے اوقات میں کبھی آئے کبھی نہ آئے۔

جمعہ ۳ ستمبر کو بعد از نماز عصر اس تربیت گاہ کا آغاز ہوا۔ باہمی تعارف اور حاضری کے بعد آئندہ کے پروگراموں کے بارے میں بتلایا گیا۔ بعد از مغرب بذریعہ ویڈیو کیسٹ تنظیم اسلامی کے منشور کی پہلی کیسٹ دکھائی گئی۔ پروگرام کچھ اس طرح سے ترتیب دیا گیا کہ صبح ساڑھے آٹھ بجے سے ایک بجے تک ایک ایک گھنٹے پر مشتمل چار لیکچر ہوتے اور درمیان میں چائے کا وقفہ ہوتا۔ نماز ظہر کے بعد آرام کا وقفہ ہوتا۔ نماز عصر کے بعد تجویز پڑھائی جاتی یا مختلف موضوعات پر ساتھیوں سے تقاریر کروائی جاتیں۔ مغرب کے بعد ایک ویڈیو دکھائی جاتی۔ رات کو تہجد کے لئے اٹھایا جاتا۔ نماز فجر کے بعد درس قرآن ہوتا۔

تربیت گاہ میں جو مضامین پڑھائے گئے وہ مندرجہ ذیل تھے: دینی فرائض کا جامع تصور، عبادت رب، رسومات، ارکان اسلام کی شرعی حیثیت، مختلف دینی تحریکوں کا ایک جائزہ، اسلام اور سیاست پاکستان، قرآن حکیم کی کچھ منتخب آیات اور سورتیں، تحریک کے کارکنوں کے اوصاف، انقلابی جماعت کی ہیئت اور لزوم بیعت۔۔۔۔۔ یہ مضامین محترم رحمت اللہ بہر صاحب، مختار حسین فاروقی صاحب اور ڈاکٹر عبدالحق نے پڑھائے۔ جبکہ راقم نے قرآن حکیم کے مختلف حصوں پر مشتمل درس دیا جس کے دوران افہام و تفہیم کے




**KHALID TRADERS**

IMPORTERS - INDENTORS - STOCKISTS &  
SUPPLIERS OF WIDE VARIETY OF BEARINGS,  
FROM SUPER - SMALL TO SUPER - LARGE

AUTHORIZED AGENTS



BEARINGS



## PLEASE CONTACT

TEL : 7732952-7735883-7730593

G.P.O. BOX NO. 1178, OPP KMC WORKSHOP

NISHTER ROAD, KARACHI-74200 (PAKISTAN)

TELEX : 24824 TARIQ PK CABLE : DIMAND BALL FAX : 7734776

FOR AUTOMOTIVE BEARINGS : Sind Bearing Agency 64 A-65,  
Manzoor Square Noman St. Plaza Quarters Karachi-74400 (Pakistan)

Tel : 7723358-7721172

LAHORE :  
(Opening Shortly)

Amin Arcade 42,  
Brandreth Road, Lahore-54000  
Ph : 54169

GUJRANWALA :

1-Haider Shopping Centre, Circular Road,  
Gujranwala Tel : 41790-210607

**WE MOVE FAST TO KEEP YOU MOVING**

پاکستان کا سب سے زیادہ فروخت ہونے والا

فتنی

# جوہر جوشاندہ

فلو، نزلہ، زکام اور گلے کی خراش کا موثر علاج



صدیوں سے آزمودہ جوہر جوشاندہ  
اب فوری حل ہونے والے انسٹنٹ  
جوہر جوشاندہ کی شکل میں۔  
ترکیب استعمال: ایک کپ گرم  
پانی یا چائے میں ایک پیکٹ  
جوہر جوشاندہ ملائیں  
اور جوشاندہ تیار۔  
دن میں دو یا تین پیکٹ  
جوہر جوشاندہ  
استعمال کریں۔

تحقیق کی روایت  
معیاری ضمانت

فتنی

آسان استعمال  
موثر علاج